

وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ
بَلْ أَحْيَاءٌ وَلَكِنْ لَا تَشْعُرُونَ (القرآن)

الْأَنْبِيَاءُ أَحْيَاءُ فِي قُبُورِهِمْ يُصَلُّونَ (الحدیث)

القول المعنى حیات النبی ﷺ

بِسْمِ اللَّهِ الرَّحْمَنِ الرَّحِيمِ

مؤلف: مفسر قرآن، شیخ طریقت

حضرت مولانا محمد عبداللہ بہلوی

خانقاہ بہلویہ شجاع آباد ملتان

رسالہ منقہ
القول النقي
في
حکات النبی
صلی اللہ تعالیٰ علیہ وسلم

مؤلفہ

مفسر القرآن شیخ طریقت حضرت مولانا مولوی محمد عبد اللہ صاحب بہلوی
نور اللہ مسرقہ
ذیوہنام

خادم خانقاہ بہلویہ دہم در
حضرت مولانا حاجی عزیز احمد صاحب

بِسْمِ اللّٰهِ الرَّحْمٰنِ الرَّحِیْمِ

تفصیلی فہرست

۶	حرفے چند حضرت مولانا محمد عبداللہ بہلوی مدظلہ
۷	فصل اوّل
	موت کس چیز کا نام ہے؟
۱۰	فصل ثانی
	انبیاء کرام علیہم دنیوی وفات کے بعد بھی جسد عصری کے ساتھ زندہ ہیں
۱۵	فصل ثالث
۱۷	مسئلہ حیات کتب الملّٰی حدیث سے
۲۱	فصل رابع
۲۱	علمائے مجدد کا اعتقاد
۲۲	فصل خامس
	کتب تصوف سے حوالہ جات
۲۷	تصدیقات
۲۷	حضرت مولانا خیر محمد جالندھری کی تصدیق
۲۸	حضرت مولانا مفتی محمود کی تقریظ

بِسْمِ اللّٰهِ الرَّحْمٰنِ الرَّحِیْمِ

(حرفے چند)

حضرت مولانا محمد عبداللہ بہلوی رحمۃ اللہ علیہ

پیدائش: ۱۵ فروری ۱۸۹۶ء وفات: ۲ جنوری ۱۹۷۸ء

آپ بہلی مضافات شجاع آباد ضلع ملتان کے رہنے والے تھے۔ حضرت شیخ الہند رحمۃ اللہ علیہ، حضرت مولانا سید محمد انور شاہ صاحب رحمۃ اللہ علیہ سے کسب فیض کیا۔ حضرت تھانوی رحمۃ اللہ علیہ، حضرت مولانا حسین علی رحمۃ اللہ علیہ، حضرت خواجہ مولانا محمد سراج الدین رحمۃ اللہ علیہ دامانی موسیٰ زئی شریف سے تصوف میں اجازت یافتہ تھے۔ امام التفسیر تھے۔ اپنے زمانہ کے علماء کرام کے سرخیل تھے۔ پاکستان میں فتنہ انکار حیات النبی ﷺ نے سراٹھایا تو آپ نے ”القول النقی فی حیات النبی ﷺ“ کے نام سے رسالہ تحریر فرمایا، جو ہم اس مجموعہ میں شامل اشاعت کرنے کی سعادت حاصل کر رہے ہیں۔ الشکر والحمد للہ تعالیٰ! جو معارف بہلوی ج ۱ ص ۲۶۳ تا ۳۱۳ سے ماخوذ ہے۔ (ناشر)

بِسْمِ اللّٰهِ الرَّحْمٰنِ الرَّحِیْمِ

اَلْحَمْدُ لِلّٰهِ وَكَفٰی وَسَلَامٌ عَلٰی عِبَادِهِ الَّذِیْنَ اصْطَفٰی

خُصُوْصًا عَلٰی سَيِّدِنَا مُحَمَّدٍ الْمُصْطَفٰی وَالْمُرْتَضٰی خَيْرِ خَلْقِ اللّٰهِ تَعَالٰی الَّذِیْ حَيَاتُهُ اَكْمَلُ
وَاَفْضَلُ مِنْ حَيَاةِ الشُّهَدَاءِ وَعَلٰی اِلٰهِ الْمُجْتَبٰی وَاصْحَابِهِ الَّذِیْنَ اهْتَدَوْا بِهٰذَا فَزَضِيَ اللّٰهُ عَنْهُمْ وَاَرْضَوْا
عَنِ اللّٰهِ تَعَالٰی، اَمَّا بَعْدُ!

بندہ بصد عجز و نیاز، دست بستہ عارض ہے کہ اس سال (۱۹۵۷ء) مسئلہ حیات النبی ﷺ کے اختلاف کی
ایسی آندھی چلی کہ عوام و خواص تک اس سے متاثر ہوئے، علمائے کرام محسوب و معیوب ہوئے، آفتاب نصف النہار
پر آبر سیاہ آنے لگا اور عوام میں فریقین کے استدلال نے پریشانیاں، چہ میگوئیاں اور جنگ و جدال ڈال دیا۔
”حیات الانبیاء“ کا مسئلہ ابتدائی سطح کے اعتبار سے اگرچہ کوئی اصولی مسئلہ نہ تھا، مگر اپنے بعض نتائج کے اعتبار
ولحاظ سے غیر معمولی اہمیت اختیار کر گیا۔ ہر طرف سے طر برنے لگے۔ احباب نے سوال و جواب سے سکوت اور دم
نخود ہونا اختیار نہ کیا۔ آخر بندہ گناہگار، شرمسار نے بذریعہ قلم اپنے احباب کے لئے اپنا مسلک ظاہر کرنا ضروری
سمجھا۔ اس میں بعض احباب اور رفقاء نے بھی کچھ نقول بھیج دیں۔ ان نقول اور اکابر علمائے دیوبند کی تحقیقات سے
بطور مشتمت نمونہ از خروار پیش خدمت ہیں:

گر قبول اقتد زہے عز و شرف!

وماتو فیقی الا باللہ ولا حول ولا قوۃ الا باللہ

اس رسالے میں مختلف مباحث پر مشتمل چند فصول ہیں:

فصل اوّل

موت کس چیز کا نام ہے؟

یاد رکھنا چاہئے کہ موت، فنائے کامل اور عدم کامل کا نام نہیں ہے، فنائے کامل اور عدم کامل کا عقیدہ
در اصل کفار مکہ اور منکرینِ حشر و نشر کا ہے کہ اس ظاہری موت پر انسان مرجاتا ہے اور کل سڑ جاتا ہے۔ جیسا کہ قرآن
مجید میں ہے: ”وَقَالُوا اِنَّا ذَا ضَلَلْنَا فِی الْاَرْضِ نَآئِلٰفِیْ خَلْقٍ جَدِیْدٍ۔ بَلْ هُمْ بِیَلْقَآئِ رَبِّہُمْ کَفِرُوْنَ۔ قُلْ یَتَوَفَّکُمْ
مَلٰئِکَةُ الْمَوْتِ الَّذِیْنَ وُکِّلَ بِکُمْ، ثُمَّ اِلٰی رَبِّکُمْ تُرْجَعُوْنَ“ (السجدة: ۱۰، ۱۱)

(ترجمہ) ”اور کہتے ہیں کہ جب ہم مل گئے زمین میں، کیا ہم کو نیا بنتا ہے؟ کچھ نہیں، وہ اپنے رب کی
ملاقات کے منکر ہیں تو کہہ قبض کر لیتا ہے۔ تم کو فرشتہ موت کا جو تم پر مقرر ہے، پھر اپنے رب کی طرف پھر جاؤ گے۔“
اس پر حضرت شاہ عبدالقادر رحمہ اللہ لکھتے ہیں: ”یعنی تم اپنے آپ کو محض بدن اور دھڑکھٹے ہو کہ خاک میں رل
مل کر برابر ہو گئے، ایسا نہیں، تم حقیقت میں جان ہو جسے فرشتہ لے جاتا ہے، بالکل فنا نہیں ہو جاتے۔“ (موضح القرآن)

پس قرآن مجید نے کفار کے اس عقیدے کا مدلل طریقے پر رد فرمایا ہے اور اس ظاہری موت پر بھی حیات کو ثابت رکھا اور فرمادیا کہ موت فنائن کلی اور عدم تام نہیں، بلکہ: ”الْإِنْتِقَالُ مِنْ دَارٍ إِلَى دَارٍ“ یعنی ایک مکان سے دوسرے مکان کی طرف انتقال کرنے کا نام موت ہے۔

اور امام غزالی رحمہ اللہ کے اس بارے میں یہ الفاظ ہیں کہ: ”ایک لباس اتار کر دوسرا پہننے کا نام موت ہے۔“ امام جلال الدین سیوطی رحمہ اللہ نے ”بشری الکلیب“ میں اسی طور پر لکھا ہے کہ علماء نے فرمایا: ”الموت لیس بعدم محض، ولا فناء صرف وانما هو انقطاع تعلق الروح بالبدن، ومفارقة وحيلولة بينهما، وتبدل حال، وانتقال من دار الى دار“ (شرح الصدور، مطبعہ کتاب بشری الکلیب ص ۳۳۲)

(ترجمہ) ”موت عدم محض اور فنائن صرف نہیں ہے، وہ تو بے شک رُوح کے تعلق (جو کہ بدن سے تھا) کے ٹوٹنے اور جدا ہونے، ایک حال سے تبدیل ہونے اور ایک مکان سے دوسرے مکان کی طرف جانے کا نام ہے۔“ بلکہ قرآن مجید نے تو یہاں تک بتا دیا کہ اس برزخی دور میں فنائیت کے بعد دارِ آخرت میں بھی یہی بدن پھر ترکیب کذائی اختیار کرے گا۔ جیسا کہ ارشاد ہے: ”كَمَا بَدَأْنَا أَوَّلَ خَلْقٍ نَعْبُدُهُ وَغَدَا عَلَيْنَا إِنَّا كُنَّا فَاعِلِينَ“

(الانبياء: ۱۰۴)

(ترجمہ) ”جیسا سرے سے بنایا تھا ہم نے پہلی بار، پھر اُس کو دہرائیں گے وہ وعدہ ضرور ہو چکا ہے ہم پر، ہم کو پورا کرنا ہے۔“

لفظ اعادہ خود بتا رہا ہے کہ اسی بدن کو لوٹایا جائے گا۔ نیز موت کے بعد اجزائے بدنہ کی کمی کو پورا کر دیا جائے گا۔ چنانچہ اللہ تعالیٰ فرماتے ہیں کہ وہ کی ہمارے علم میں ہے۔

جیسا کہ ارشاد باری ہے: ”قَدْ عَلِمْنَا مَا تَنْقُضُ الْأَرْضُ مِنْهُمْ وَعِنْدَنَا كِتَابٌ حَفِيظٌ“ (ق: ۴)

(ترجمہ) ”ہم کو معلوم ہے جتنا کھاتی ہے زمین ان میں سے (یعنی سب مٹی نہیں ہو جاتی، جان سلامت

رہتی ہے) اور ہمارے پاس کتاب ہے جس میں سب کچھ محفوظ ہے۔“

یعنی جہاں کہیں اجزائے بدن تحلیل ہو کر منتشر ہو گئے ہیں، وہ سب اللہ تعالیٰ کے علم میں ہیں۔ علاوہ ازیں

وہ اپنے واقف کاروں کو پہچانیں گے۔ جیسا کہ اللہ تعالیٰ کا ارشاد ہے: ”يَتَعَارَفُونَ بَيْنَهُمْ“ (یونس: ۴۵)

(ایک دوسرے کو پہچانیں گے)

امام غزالی رحمہ اللہ نے ”الدرة الفاخرة“ کے ص ۱۶ میں حیاتِ انسانی کی تین قسمیں فرمائی ہیں:

..... ۱ پہلی زندگی: یعنی تخلیق سے قبل جب عالم ارواح میں عہد الست لیا گیا۔

چنانچہ فرمان الہی ہے: ”ذَرِّيتُهُمْ وَأَشْهَدُهُمْ عَلَى أَنْفُسِهِمْ“ (الاعراف: ۱۷۲)

یہ لفظ النفس اور ذریت دونوں کی موجود پر دلالت کرتے ہیں۔

..... ۲ دوسری زندگی: جس کو قرآن مجید نے ”الحیوة الذنبی“ سے تعبیر فرمایا۔

..... ۳ تیسری زندگی: جو الفاظ قرآنی میں ”ابقی“ ہے۔

مزید برآں اس جسدِ عنبری سے پہلے بھی انسان، انسان ہی ہوتے ہیں، مگر قابل ذکر نہیں ہوتے، قابل ذکر اس وقت ہوتے ہیں۔ جب کہ ان کو قوتِ عمل کے تمام آلات، سمع، بصر، فواد دے دیئے جاتے ہیں۔ جیسا کہ اللہ تعالیٰ کا فرمان ہے: ”هَلْ أَتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا۔ اِنَّا خَلَقْنَا الْإِنْسَانَ مِنْ نُّطْفَةٍ أَمْشَاجٍ نَّبْتَلِيهِ فَجَعَلْنَاهُ سَمِيعًا بَصِيرًا“ (الدر: ۱، ۲)

(ترجمہ) ”بے شک گزرا ہے انسان پر ایک وقت زمانے میں کہ نہ تھا وہ کوئی چیز جو زبان پر آتی۔ ہم نے بنایا آدمی کو ایک دورنگی بوند سے، ہم پلٹتے رہے اس کو، پھر کر دیا ہم نے اس کو سننے والا اور دیکھنے والا۔“

مگر وہ وجودِ پاک جو شروع سے ہی اطاعت سے سرشار اور معصیت کے عمل سے مستثنیٰ ہوتے ہیں، وہ اس آبِ دگل کے ورطے سے پہلے بھی قابل ذکر ہوا کرتے ہیں، وہ اس وقت بھی آلاتِ ظاہرہ کے بغیر، ادراک و شعور سے مشرف ہوا کرتے ہیں۔ حضرت موسیٰ اور حضرت آدم علیہم السلام کا مکالمہ دربارہٴ قضا و قدر صحیح حدیثوں بلکہ صحیح بخاری جلد دوم میں موجود ہے۔ کما فی الدرۃ الفاخرة ص ۱۶ اور حضور اکرم ﷺ کا ادراک و شعور، اس شعور سے بھی کامل تر ہے۔ (لیم الریاض شرح فجاج ص ۲۵۱) میں ہے: ”كُنْتُ نَبِيًّا وَادَمُ بَيْنَ الْمَاءِ وَالطِّينِ“

اور بعض روایات میں ہے کہ: ”كُنْتُ نَبِيًّا وَادَمُ بَيْنَ الزُّوْحِ وَالْجَسَدِ“ (میں نبی تھا جب کہ آدم علیہ السلام ابھی پانی اور مٹی میں تھے یا روح اور جسد میں تھے) مقصد یہ ہے کہ: ”كُنْتُ لِي النَّبُوَّةُ“ یعنی میرے لئے اس وقت نبوت ثابت ہوئی اور شہرت میں آئی، جب کہ ابھی حضرت آدم علیہ السلام کا وجود مبارک بھی نہ بنا تھا۔ کما فی شرح المصابیح! ظاہر ہے کہ جب نبوت ثابت ہوئی تو آپ ﷺ کو علم و ادراک بھی اس وقت سے حاصل ہوئے ہوں گے، یہ تو نہیں ہو سکتا کہ آپ ﷺ نبی تو تھے، مگر ادراک و شعور بعد میں ہوا، یہ بھی نبی کا ایک امتیازی وصف ہے۔ اسی ادراک و شعور کی دنیا میں انبیاء علیہم السلام سے ایک خاص عہد لیا گیا اور مکلف قرار دیئے گئے۔ جیسا کہ ارشاد خداوندی ہے:

الف: ”وَإِذْ أَخَذَ اللَّهُ مِيثَاقَ النَّبِيِّينَ“ (آل عمران: ۸۱)

(ترجمہ) ”جب کہ اللہ تعالیٰ نے نبیوں سے وعدہ لیا۔“

ب: ”وَإِذْ أَخَذْنَا مِنَ النَّبِيِّينَ مِيثَاقَهُمْ وَمِنْكَ“ (الاحزاب: ۷)

(ترجمہ) ”جب ہم نے نبیوں سے وعدہ لیا۔“

الغرض تمام علمائے ملتِ اسلامیہ اس امر میں متفق ہیں کہ موت فنائنِ کامل کا نام نہیں، بلکہ صرف زندگی کے ایک پلیٹ فارم سے اتر کر دوسرے پر جانے کا نام ہے۔ اس لئے ادراک و شعور اور سرور و غم اس ظاہری موت کے بعد بھی باقی رہتا ہے۔ اسی لئے شارعِ علیہ السلام کی جانب سے اہل قبور اور موتی پر سلام و تلقین تجویز فرمائی گئی ہیں۔ علامہ حافظ ابن القیم رحمہ اللہ کتاب (الروح ص ۱۰ و ۵) میں فرماتے ہیں: ”والسلف مجمعون علی هذا وقد تواترت الآثار عنهم بان الميت يعرف زیارة الحی ویستبشر به“

(ترجمہ) ”سلف اس بات پر متفق ہیں، اور ان سے متواتر آثار و اخبار آچکے ہیں کہ میت زیارت کرنے

والے زندہ کو پہچانتی ہے اور خوش ہوتی ہے۔“

امام حافظ ابن تیمیہ رحمہ اللہ کا ارشاد ہے: ”ان الشهداء بل کل المؤمنین اذا زارهم المسلم وسلم علیہم عرفوا به ووردوا علیہ السلام، فاذا كان هذا في احاد المؤمنين فكيف بسيد المرسلين ﷺ“

(وقاء الوفاء ج ۴ ص ۱۳۵۱)

(ترجمہ) ”شہداء اور تمام مؤمنوں کی جب کوئی مسلمان زیارت کرتا ہے اور ان پر سلام کہتا ہے تو وہ اس کو پہچانتے ہیں اور سلام کا جواب دیتے ہیں، جب عام مؤمنین کا یہ حال ہے تو سید المرسلین ﷺ (کی حیات) کا کیا عالم ہوگا؟“

فصل ثانی

انبیاء کرام علیہم السلام دنیوی وفات کے بعد بھی جسد عنصری کے ساتھ زندہ ہیں

جاننا چاہئے کہ تمام اہل سنت والجماعت حنفی، مالکی، شافعی، حنبلی، اہل حدیث اور مجہدی وغیرہ اس بات پر متفق ہیں کہ تمام انبیاء علیہم السلام دنیوی وفات کے بعد اعلیٰ، افضل اور اکمل تر مقام، درجات اور قرب کمال پر فائز المرام ہیں، مگر حضور پُر نور خاتم الانبیاء والمرسلین، شفیع المذنبین، رحمۃ للعالمین ﷺ سب سے بڑھ کر زیادہ مقرب اور ”فی مَقْعَدِ صِدْقٍ عِنْدَ مَلِيكٍ مُّقْتَدِرٍ“ کے مقام پر سرفراز ہیں، مگر چونکہ ”القلیل کالمعدوم“ کے مصداق بعض لوگ انبیاء علیہم السلام کی اس طرح کی موت کے قائل تھے جیسے کہ دوسرے انسانوں کی موت ہوتی ہے، تو اس پر امام بیہقی رحمہ اللہ اور علامہ سیوطی رحمہ اللہ وغیرہ نے ان کی تردید میں حیات الانبیاء علیہم السلام کے موضوع پر رسائل تحریر فرمائے اور اُمت مرحومہ پر احسان فرمایا ہے، جزاہم اللہ تعالیٰ خیرًا!

فائدہ: اس وقت اس میں اختلاف نہیں ہے کہ حضور اکرم ﷺ اور دیگر انبیاء علیہم السلام کی موت کو عام انسانوں کی موت کی طرح سمجھا جاتا ہو، بلکہ اس میں اختلاف ہے کہ دنیوی وفات کے بعد انبیاء کی حیات برزخی روحانی ہے یا جسمانی برزخی ہے؟ ہمارے اکابر دیوبند وغیرہم ﷺ حضور پُر نور ﷺ کی حیات برزخی جسمانی کے اس طور قائل ہیں کہ حضور اکرم ﷺ اسی وجود پاک کے ساتھ اپنے روضہ مبارک میں اس طرح زندہ تشریف فرما ہیں جس طرح آپ ﷺ اس دُنیا میں تشریف فرما تھے، جیسا کہ ماہنامہ ”دارالعلوم دیوبند“ نومبر ۱۹۵۷ء ص ۸، ”آبِ حیات“ مؤلفہ حضرت مولانا محمد قاسم نانوتوی رحمہ اللہ میں اور ”المہند علی المفند“ (مطبوعہ کتاب خانہ اعزازیہ دیوبند) کے ص ۱۳ میں ہے:

”پانچواں سوال: کیا فرماتے ہیں جناب رسول اللہ ﷺ کی قبر میں حیات کے متعلق کہ کوئی خاص حیات آپ کو حاصل ہے؟ یا عام مسلمانوں کی طرح برزخی حیات؟

جواب: ہمارے نزدیک اور ہمارے مشائخ کے نزدیک حضرت ﷺ اپنی قبر مبارک میں زندہ ہیں اور آپ کی حیات دُنیا کی سی ہے، بلا مکلف ہونے کے، اور یہ حیات مخصوص ہے آنحضرت (ﷺ) اور تمام انبیاء علیہم السلام اور شہداء کے ساتھ، برزخی نہیں ہے، جو حاصل ہے تمام مسلمانوں، بلکہ سب آدمیوں کو۔ چنانچہ علامہ سیوطی رحمہ اللہ نے اپنے رسالہ ”انباء الاذکیاء بحیۃ الانبیاء“ میں بہ تصریح لکھا ہے۔ چنانچہ فرماتے ہیں کہ: علامہ تقی الدین سبکی رحمہ اللہ نے فرمایا ہے کہ: انبیاء و شہداء کی قبر میں حیات ایسی ہے جیسے دُنیا میں تھی اور مویٰ علیہم السلام کا اپنی قبر میں نماز پڑھنا اس کی

دلیل ہے۔ کیونکہ نماز زندہ جسم کو چاہتی ہے..... الخ۔ پس اس سے ثابت ہے کہ حضرت ﷺ کی حیات دُنیوی ہے، اور اس معنی پر برزخی بھی ہے کہ عالم برزخ میں حاصل ہے..... الخ۔“

اور فتاویٰ دارالعلوم دیوبند ج ۲ ص ۵۸ مطبوعہ دارالاشاعت دیوبند خلع سہارنپور میں ہے:

”سوال: انبیاء علیہم السلام اعداء حیات؟ حیات؟ چہ معنی دارد؟ اقسام حیات نیز تحریر فرماید! چنانچہ حیات شہداء

حیات اولیاء و حیات انبیاء وغیرہ۔

جواب: انبیاء علیہم السلام در قبور خود زندہ اند، و ایں قدر از حدیث معتبر ثابت است کہ فرمود آنحضرت ﷺ کہ حرام کردہ است بدن ہائے انبیاء بر زمین و امثال آن، ایں قسم احادیث در شرح الصدور فی احوال الموقی و القبور سیوطیؒ باستیعاب آورده است فقط، واللہ تعالیٰ اعلم! (محمد شفیع غفرلہ)“

کتاب ”نشر الطیب فی ذکر النبی الحبيب علیہ الصلوٰۃ والسلام“ میں آنحضرت ﷺ کے احوال اور عالم برزخ میں تشریف رکھنے سے متعلق تفصیلات ہیں۔ چنانچہ اس میں حیات النبی علیہ السلام کے متعلق چند دلائل بھی تحریر ہیں، من جملہ ان کے یہ ہیں:

پہلی روایت: ابن المبارکؒ نے حضرت سعید بن المسیب سے روایت کیا ہے کہ: ”لیس من یوم الا وتعرض علی النبی ﷺ أعمال أمتہ غدوة وعشیا“ (المواہب اللدنیہ ج ۵، ص ۳۳۷)

(ترجمہ) ”کوئی دن ایسا نہیں ہے کہ نبی اکرم ﷺ پر آپ کی امت کے اعمال صبح و شام پیش نہ کئے جاتے

ہوں۔“

دوسری روایت: مشکوٰۃ میں حضرت ابوالدرداءؒ سے روایت ہے کہ: رسول اللہ ﷺ نے فرمایا: ”ان الله حزم على الأرض أن تأكل أجساد الأنبياء، فنبی الله حی یرزق، رواہ ابن ماجہ“ (مشکوٰۃ ص ۱۲۱)

(ترجمہ) ”اللہ تعالیٰ نے زمین پر حرام کر دیا ہے کہ وہ انبیاء کے جسد مبارک کو کھا سکے۔ پس خدا تعالیٰ کے پیغمبر زندہ ہوتے ہیں اور ان کو رزق دیا جاتا ہے، روایت کیا اس کو ابن ماجہ نے۔“

فائدہ: پس ایک تو آپ ﷺ کا قبر میں زندہ ہونا ثابت ہوا، دوم یہ کہ قبر میں جو رزق دیا جاتا ہے وہ اُس عالم کے مناسب ہوتا ہے، گو شہداء کے لئے بھی حیات اور رزق دیا جاتا وارد ہے، مگر انبیاء کی حیات اور مرزوقیت ان سے اکمل و اقویٰ ہے۔

تیسری روایت: بیہقیؒ وغیرہ نے حضرت انسؓ سے روایت کیا کہ رسول اللہ ﷺ نے فرمایا: ”الأنبياء أحياء في قبورهم يصلون“ (المواہب اللدنیہ ج ۵ ص ۳۳۲)

(ترجمہ) ”انبیاء اپنی قبروں میں زندہ ہوتے ہیں، اور نماز پڑھتے ہیں۔“

فائدہ: مدارج النبوۃ جلد دوم میں اس کی اسناد کی توثیق کی ہے۔

فائدہ: یہ نماز تکلفی نہیں، بلکہ تلذذ کے لئے ہے۔ (کذا فی تہذیب الخواک فی ردیۃ النبی والملك ص ۳۷)

اس حیات سے آپ ﷺ کو پکارنا ہر جگہ سے درست نہیں، کیونکہ مشکوٰۃ میں بیہقی سے بروایت حضرت

ابو ہریرہؓ خود حضرت رسول اکرم ﷺ کا ارشاد مروی ہے کہ: ”من صلی علی عند قبری سمعته، ومن صلی

علی نائیا ابلفته، رواہ البیہقی فی شعب الایمان“ (مشکوٰۃ ص ۸۷)

(ترجمہ) ”جو شخص میری قبر کے پاس درود پڑھے، میں اس کو سنا ہوں، اور جو دُور سے پڑھے وہ مجھے پہنچایا جاتا ہے۔“

جیسا کہ مشکوٰۃ میں نسائی اور دارمی سے بروایت ابن مسعود رضی اللہ عنہما آپ ﷺ کا ارشاد مروی ہے کہ: ”ان الله ملئكة سياحين في الأرض يبلغون من امتي السلام۔ رواه النسائي والدارمي“ (مشکوٰۃ ص ۸۶)

(ترجمہ) ”بے شک اللہ تعالیٰ کی جانب سے زمین میں ملائکہ مقرر ہیں جو میری امت کی طرف سے مجھ تک سلام پہنچاتے ہیں۔“

چونکہ روایت: میں ہے کہ: ”مررت علی موسى ليلة أسرى به عند الكتيب الأحمر وهو قائم يصلي في قبره“ (صحیح مسلم ج ۲ ص ۲۶۸)

(ترجمہ) ”جس رات معراج ہوئی، میں نے حضرت موسیٰ علیہ السلام کو دیکھا کہ وہ سرخ ٹیلے کے پاس اپنی قبر میں نماز پڑھ رہے ہیں۔“

پانچویں روایت: میں ہے کہ: ”ان رسول الله ﷺ صلى بالمرسلين ليلة أسرى به ركعتين، وانه سلم على هارون فدعاه بالرحمة ولأتمته، وانه سلم على ادریس فدعاه بالرحمة ولأتمته“ (درة الفاخرة ص ۱۱۵، مجموعہ رسائل امام غزالی، دارالکتب العلمیۃ بیروت، لبنان)

(ترجمہ) ”حضور ﷺ نے معراج کی رات میں رسولوں کو دو رکعت نماز پڑھائی، اور آپ ﷺ نے حضرت ہارون علیہ السلام پر سلام کیا اور انہوں نے آپ کے لئے اور آپ کی امت کے لئے رحمت کی دعا کی، اور حضرت ادریس علیہ السلام پر سلام کیا اور انہوں نے آپ کے لئے اور آپ کی امت کے لئے رحمت کی دعا کی۔“

چھٹی روایت: میں ہے کہ: حضور ﷺ نے فرمایا: ”والذي نفسي بيده لينزلن عيسى بن مريم ثم لنن قام على قبري وقال: يا محمد! لأجيبنه“ (ترجمان السنہ ج ۳، ص ۵۶۳، بحوالہ روح المعانی)

(ترجمہ) ”اس ذات کی قسم جس کے قبضہ میں میری جان ہے، عیسیٰ بن مریم ضرور اتر کر رہیں گے اور اگر وہ میری قبر پر آکر کھڑے ہوں گے اور مجھ کو یا محمد (ﷺ) کہہ کر آواز دیں گے تو میں ان کو ضرور جواب دوں گا۔“

ساتویں روایت: ”ما من أحد يسلم على إلا رد الله علي روحه حتى يرد عليه، رواه ابو داود والبيهقي في الدعوات الكبير“ (مشکوٰۃ ص ۸۶)

(ترجمہ) ”جو کوئی میرے پر سلام کہتا ہے تو اللہ تعالیٰ مجھ پر میری روح واپس کرتا ہے، اس کے سلام کا جواب دیتا ہوں۔“

مندرجہ بالا روایات کا خلاصہ یہ نکلا کہ سب انبیاء علیہم السلام زندہ ہیں، آنحضرت ﷺ بھی زندہ ہیں اور روضہ اقدس میں تشریف فرما ہیں۔

حضرت مولانا سید حسین احمد مدنی رحمہ اللہ کے مکتب جلد اول ص ۱۵۳ میں ہے کہ: ”آپ (ﷺ) کی حیات نہ صرف روحانی ہے جو کہ عام مؤمنین و شہداء کو حاصل ہے، بلکہ جسمانی بھی ہے اور از قبیل حیات دنیوی، بلکہ بہت سی وجوہ سے اس سے قوی تر ہے۔“

”مدارج النہو“ (ج ۲ ص ۵۷۵، مطبوعہ لکھنؤ) میں ہے: ”بدانکہ حیات انبیاء صلوات اللہ وسلامہ علیہم

جمعین متفق علیہ است یمان علماء ملت و پنج کس را خلاف نیست در اں کا تر و تو تیر و وجود و حیات شہداء و مقاتلین فی سبیل اللہ کہ آن معنوی آخروی است عند اللہ و حیات انبیاء حیات حسنی و دنیاوی است۔“

(ترجمہ) ”جانتا چاہئے کہ حیات انبیاء علیہم السلام متفق علیہ ہے تمام علماء کے نزدیک، کسی کو اس میں اختلاف نہیں، شہداء و مقاتلین فی سبیل اللہ کی حیات معنوی آخروی ہے۔ اللہ تعالیٰ کے نزدیک اور انبیاء علیہم السلام کی حیات حسنی دنیاوی ہے۔“

”اشعة اللمعات“ (ج ۱ ص ۶۱۳) میں ہے کہ: ”و حیات انبیاء متفق علیہ است“ یعنی حیات انبیاء علیہم السلام متفق علیہ ہے۔

”انباء الاذکیاء للسیوطی رحمہ اللہ“ میں ہے کہ: ”حیاء النبی ﷺ فی قبرہ و هو و سائر الانبیاء معلومة عندنا علمًا قطعًا لما قام عندنا من الأدلة فی ذلک و تواترت به الأخبار و قد ألف البیهقی جزأ فی حیاة الانبیاء فی قبورهم۔“ (انباء الاذکیاء مندرجہ الحادی للماوی ج ۲ ص ۱۳۷ طبع بیروت)

(ترجمہ) ”حضور اکرم ﷺ اور تمام انبیاء علیہم السلام کی حیات علم قطعی سے ہمارے نزدیک ثابت ہے، اس لئے کہ دلائل اور متواتر اخبار اس پر قائم ہیں اور امام بیہقی رحمہ اللہ نے حیات انبیاء علیہم السلام پر ایک رسالہ لکھا ہے۔“

”بذل المجہود فی حل ابی داؤد“ (ج ۲ ص ۱۱۷) میں ہے کہ: ”ان نبی اللہ ﷺ حتی فی قبرہ کما ان الانبیاء علیہم السلام احياء فی قبورهم، ولا فرق بین أن یکون فوق الأرض أو تحت حجابها کما لا فرق فی حضوره و غیبتہ فی زمان حیاته ﷺ۔“

(ترجمہ) ”نبی اکرم ﷺ اپنی قبر میں زندہ ہیں، جیسا کہ انبیاء کرام علیہم السلام اپنی قبور میں زندہ ہیں، اس میں کوئی فرق نہیں کہ زمین کے اوپر ہوں یا پردے کے نیچے۔ جیسا کہ حضور ﷺ اپنی حیات مبارک کے وقت میں زور و برو بھی ہوتے تھے اور آنکھ سے غائب بھی ہوتے تھے۔“

اسی طرح ”فتح الباری“ (ج ۳ ص ۴۱۴) میں فرماتے ہیں: ”الانبیاء احياء عند ربهم یرزقون، فلا مانع ان یحجوا فی هذا الحال کما ثبت فی صحیح مسلم من حدیث أنس رضی اللہ عنہ ﷺ رأی موسی قائمًا فی قبرہ یصلی“ (ترجمہ) ”انبیاء علیہم السلام اللہ تعالیٰ کے قرب میں زندہ ہیں، انہیں رزق دیا جاتا ہے۔ پس کوئی چیز مانع نہیں کہ اس حال میں حج کریں۔ جیسا کہ صحیح مسلم میں حضرت انس رضی اللہ عنہ سے روایت ہے کہ حضور ﷺ نے حضرت موسیٰ علیہ السلام کو قبر میں نماز پڑھتے دیکھا۔“

اور ابوداؤد باب زیارة القبور کے حاشیہ میں حیات النبی ﷺ کی کسی قدر وضاحت فرمائی ہے: ”وجاء فی الروایة انه یعطی للمیت فی یوم الجمعة الادراک اکثر مما یعطی فی سائر الأيام“ (ابوداؤد ج ۲ ص ۱۰۵)

(ترجمہ) ”روایت میں وارد ہے کہ میت کو جمعہ کے دن دوسرے دنوں کی نسبت زیادہ ادراک دیا جاتا ہے۔“ اسی طرح نسائی باب (اکثر الصلوة یوم الجمعة ص ۱۵۵ حاشیہ) میں ہے: ”والجواب بقوله ﷺ (ان الله حرم... الخ) کناية عن کون الانبیاء احياء فی قبورهم“

(ترجمہ) ”آحضرت ﷺ کا قول: ”ان الله حرم.....“ اس بات سے کنا یہ ہے کہ حضرات انبیائے کرام اپنی اپنی قبروں میں زندہ ہیں۔“

”باب صلوة نبی اللہ موسیٰ علیہ السلام“ ص ۱۸۵ کے حاشیہ: ۱۲ میں واضح فرمایا ہے کہ:

”(بصلى فی قبره) قال الشيخ بدر الدين صاحب هذا صريح في البات الحياة لموسى فی قبره فانه وصفه بالصلوة وانه قائم ومثل ذلك لا يوصف به الروح وانما يوصف به الجسد وفي تخصيصه بالقبر دليل على هذا فانه لو كان من اوصاف الروح لم يحتج لتخصيصه“

(ترجمہ) شیخ بدرالدین مدظلہ فرماتے ہیں کہ: یہ یصلی فی قبرہ حضرت موسیٰ علیہ السلام کی حیات فی القبر کے بارے میں صریح دلیل ہے۔ پس آپ ﷺ نے حضرت موسیٰ علیہ السلام کو نماز پڑھنے اور قبر میں کھڑے ہونے سے متصف فرمایا ہے اور کھڑے ہو کر نماز پڑھنا صرف روح کی صفت نہیں، بلکہ روح مع الجسد کی صفت ہوتا ہے، پھر قبر کی تخصیص کرنا بھی اس بات کی دلیل ہے۔ پس اگر وہ روح کے اوصاف سے ہوتا تو اس سے حجت پکڑنا صحیح نہ ہوتا۔“

مدارج النبوة ج ۲ ص ۵۷۶ میں اوس بن ثقفی رضی اللہ عنہ سے روایت ہے کہ حضور ﷺ نے فرمایا: ”.....فاكثر واعلى من الصلوة فيه فان صلوتكم معروضة على- قالوا: يا رسول الله! وكيف تعرض صلوتنا عليك وقد ارميت؟ قال: يقولون بليت، قال: ان الله حرم على الأرض أجساد الأنبياء“ (مشکوٰۃ ص ۱۲۰)

(ترجمہ) ”جمعہ کے روز مجھ پر دُرود شریف کثرت سے پڑھا کرو، تمہارا دُرود مجھ پر پیش کیا جاتا ہے۔“ صحابہ رضی اللہ عنہم نے عرض کیا: کیسے پیش کیا جائے گا، آپ تو قبر میں مٹی ہو جائیں گے؟ آپ ﷺ نے فرمایا: ”اللہ تعالیٰ نے زمین پر حرام کیا ہے کہ انبیاء علیہم السلام کے جسم کو کھائے۔“

شیخ عبدالحق محدث دہلوی مدظلہ نے اس حدیث کو نقل کرنے کے بعد لکھا ہے کہ: ”حیات انبیاء متفق علیہ است پہنچ کس رادروے خلائی نیست، حیات جسمانی دنیاوی حقیقی نہ حیات معنوی روحانی چنانکہ شہدار است“ (امداد المعانی ج ۱ ص ۶۱۳)

(ترجمہ) ”حیات انبیاء علیہم السلام متفق علیہ ہے، کسی کا اس میں اختلاف نہیں، حیات انبیاء علیہم السلام حسنی دنیاوی ہے، محض ملاقات ارواح نہیں، جیسا کہ شہداء کی (ارواح کو پرندوں کے پیٹ میں ڈالا جاتا ہے)۔“

امام بیہقی مدظلہ اپنی کتاب ”الاعتقاد والہدایۃ الی سبیل الرشاد“ میں فرماتے ہیں کہ: ”ان الله رد على الأنبياء أرواحهم وهم أحياء عند ربهم كالشهداء“ (کذا فی انباء الازکیاء للسیوطی مندرجہ المادوی للعقائد ج ۲ ص ۱۳۸)

(ترجمہ) ”انبیاء علیہم السلام کی ارواح (قبض ہونے کے بعد) ان کی طرف واپس کی جاتی ہیں۔ پس وہ شہداء کی طرح اللہ کے قرب میں زندہ ہیں۔“

اور شرح تنویر الحلک فی رؤیۃ النبی والملك (ص ۵۸ مطبوعہ مصر) میں علامہ سیوطی مدظلہ فرماتے ہیں: ”علامہ ابن حجر مکی مدظلہ اپنی کتاب ”شرح ہمزیہ“ میں لکھتے ہیں کہ: ”حیات انبیاء علیہم السلام کی حدیثیں بہت ہیں، جن کو امام بیہقی مدظلہ نے ایک رسالے میں جمع کر دیا ہے اور ثابت کیا ہے کہ انبیاء علیہم السلام کی حیات، شہداء کی حیات سے اعلیٰ و اتم ہے، جس کی تصریح قرآن مجید میں: ”بَلْ أَحْيَاؤُكُمْ عِنْدَ رَبِّكُمْ يَوْمَ تَبْعَثُونَ“ کی شکل میں موجود ہے“

فصل ثالث

مسئلہ حیات کتب الہی حدیث سے

نواب صدیق حسن خان صاحب اپنی کتاب (نچ اکرامہ ص ۲۸۵) میں لکھتے ہیں: ”ابن جوزی رحمہ اللہ بہ سند متصل سعید بن المسیب رحمہ اللہ لایا ہے کہ سعید مذکور نے فرمایا کہ: واقعہ جزہ میں مسجد نبوی علی صاحبہا الصلوٰۃ والسلام میں بجز میرے اور کوئی نہ تھا۔ الہی شام جب مسجد میں آتے تو کہتے کہ: یہ بوڑھا دیوانہ اس جگہ کیا کرتا ہے؟ اور فرمایا کہ: کوئی نماز کا وقت نہ آتا تھا، مگر میں آواز اذان اور اقامت کی حجرہ شریف سے سنتا تھا اور اسی اذان و اقامت سے نماز ادا کرتا تھا اور بجز میرے کوئی نہ ہوتا تھا۔ اسی واقعہ کو ”الدرة الشمینہ“ (ص ۱۲۳) میں اور علامہ سیوطی رحمہ اللہ نے ”انباء الاذکیاء“ و ”شرح الصدور“ میں، اور علامہ سخاوی رحمہ اللہ تلمیذ ابن حجر عسقلانی رحمہ اللہ نے اپنی کتاب ”القول البدیع“ میں نقل کیا ہے، اور اس قسم کے اور بھی واقعات نقل کئے ہیں۔“

علامہ شوکانی یمنی آخری دور کے محقق الہی حدیث (متوفی ۱۲۵۰ھ) اپنی کتاب ”فتح القدر للشوکانی“ آیت کی تفسیر میں لکھتے ہیں: ”والمراد من الرزق المعروف فی العادات علی ما ذهب الیہ الجمهور کما سلف“ حاصل آیت: ”وَلَهُمْ رِزْقُهُمْ فِيهَا بُكْرَةٌ وَعِشْيَا“ (مریم: ۶۲) کی تفسیر میں لکھتے ہیں کہ جنتیوں کو رزق جو کہ عادت میں معلوم ہے، وہی مراد ہے۔

حضرت ابن عباس رضی اللہ عنہما فرماتے ہیں کہ: شہداء کو جنت سے عالم برزخ میں صبح و شام رزق دیا جاتا ہے، قرآن کریم میں عام جنتیوں کے لئے بھی ہے کہ: ”وَلَهُمْ رِزْقُهُمْ فِيهَا بُكْرَةٌ وَعِشْيَا“ (مریم: ۶۲) یعنی جنتیوں کو بہشت میں صبح و شام رزق دیا جاتا ہے۔ ایک روایت میں لفظ ”حوت“ اور لفظ ”ثور“ یعنی بیل بھی آیا ہے۔

اور اسی روایت میں ہے: ”فَيَجِدُونَ طَعْمَ كُلِّ شَيْءٍ فِي الْجَنَّةِ“ یعنی بہشت میں ہر شے کا مزہ پاتے ہیں۔ (بشری الکنب مع شرح الصدور للسيوطی ص ۳۵۸)

نیز روایات سے ثابت ہے کہ آپ ﷺ نے وفات کے وقت اظہار فرمایا کہ مجھ کو جو ہر دیا گیا تھا، آج میں اس کی تکلیف محسوس کر رہا ہوں اور ظاہر ہے کہ زہر دے کر کسی کو مارا جائے تو اس کے شہید ہونے میں کسی کو شبہ نہیں اور قرآنی تصریحات سے شہداء کا زندہ ہونا ثابت ہے، اگر حضور ﷺ کے بارے میں اس حقیقت کو سامنے رکھا جائے تو بھی آپ ﷺ کی حیات میں کوئی شبہ نہیں۔ جب شہداء کی حیات ثابت ہے تو انبیاء و رسل تو شہداء سے کئی مراحل آگے ہیں۔ شہداء کے بارے میں اللہ تعالیٰ نے فرمایا: ”بَلْ أَخِيَاءُ عِنْدَ رَبِّهِمْ يَرْزُقُونَ، فَرِحِينَ بِمَا آتَاهُمُ اللَّهُ مِنْ فَضْلِهِ وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ“ (آل عمران: ۱۶۹، ۱۷۰)

(ترجمہ) ”بلکہ وہ زندہ ہیں اپنے رب کے پاس، کھاتے پیتے اور خوشی کرتے ہیں اس پر جو دیا ان کو اللہ نے اپنے فضل سے اور خوش ہوتے ہیں ان کی طرف سے جو ابھی تک نہیں پہنچے ان کے پاس، ان کے پیچھے سے۔“

اس جگہ اللہ تعالیٰ نے شہداء کے لئے پانچ چیزیں فرمائیں:

۱..... تم ان کو مردہ مت سمجھو۔

۲..... وہ زندہ ہیں۔

۳..... ان کو رزق دیا جاتا ہے۔

۴..... وہ اپنی اس آخری زندگی پر خوش و خرم ہیں۔

۵..... پس ماندگان کو بشارت بھیجتے ہیں۔

کیا یہ صفات مردوں کی ہیں؟ یا محض روحانی حیات کی ہیں؟ فافہم!

حالانکہ شہداء میں سے بعض وہ ہیں جن کی روح نکلنے کے ساتھ ساتھ ان کے بدن بھی ٹکڑے ٹکڑے کر دیئے جاتے ہیں اور بعض کو جلادیا جاتا ہے اور راکھ کو بھی ہوا میں اڑادیا جاتا ہے۔ دُنیا ان کے ساتھ یہ معاملات دیکھتی ہے، مگر اللہ تعالیٰ نہایت زوردار الفاظ سے کہتا ہے کہ ان کو مردہ مت کہو! اور مت سمجھو! وہ تو زندہ ہیں، خوش ہیں..... الخ!

نیز ہمارا اور اکثر کا مشاہدہ ہے کہ بہت سے صلحاء و شہداء کی لعشیں صدیوں کے بعد اپنی قبروں سے تروتازہ نکلیں اور ان کے اجسام پر کسی قسم کا کوئی اثر نہ تھا، تنویر الحوالک فی رؤیة النبی والملك ص ۶۳ میں ابو نعیم نے یوسف بن عطیہ سے روایت کیا ہے کہ: ”سمعت ثابتاً یقول لحمید الطویل: هل بلغک یا ابا عبیدان احدا یصلی فی قبره الا الانبیاء قال: لا، قال ثابت: اللهم ان اذن لا أحد أن یصلی فی قبره فأذن لثابت ان یصلی فی قبره... والله الذی لا اله الا هو ادخلت ثابتاً البنانی لحدہ ومعی حمید الطویل قال: فلما سوینا علیہ اللبنة سقطت لبنة فاذا انار ایتنا به یصلی فی قبره“ (حلیۃ الاولیاء ج ۲، ص ۳۱۹)

(ترجمہ) ”میں نے ثابت سے سنا، وہ حمید طویل کو کہتا تھا کہ: کیا کوئی خبر بھی سنی کہ انبیاء علیہم السلام کے علاوہ کوئی دوسرا بھی قبر میں نماز پڑھتا ہو؟ فرمایا: نہیں سنا! ثابت نے فرمایا: اَللّٰهُمَّ! (یعنی دُعا کہہ دی) اور حسیر رحمہ اللہ سے روایت ہے کہ اس ذات کی قسم جس کے سوا کوئی معبود نہیں! میں نے ثابت رحمہ اللہ بنانی کو قبر میں داخل کیا، اس موقع پر حمید طویل بھی ساتھ تھا۔ جب ہم نے اس پر اینٹیں برابر کر دیں تو اچانک ایک اینٹ گر گئی، تو ہم نے دیکھا کہ ثابت قبر میں نماز پڑھ رہا تھا۔ (اللہ تعالیٰ نے اس کی دُعا کو قبول فرمایا)“

ترمذی رحمہ اللہ، بیہقی رحمہ اللہ اور حاکم رحمہ اللہ نے ابن عباس رضی اللہ عنہما سے روایت کیا ہے کہ: ”ضرب بعض اصحاب النبی ﷺ خبانه علی قبر وهو لا یحسب انه قبر فاذا قبر فیہ انسان یقر سورة الملك حتی ختمها فأتی النبی ﷺ فقال: یا رسول الله! ضربت خبانی علی قبر وأنا لا أحسب انه قبر فاذا فیہ انسان یقر سورة الملك حتی ختمها، فقال النبی ﷺ: هی المانعة هی المنجیة تنجیه من عذاب القبر“ (ترمذی ج ۲ ص ۱۱۷) (ترجمہ) ”بعض اصحاب حضور رسول اکرم ﷺ نے قبر کے اُد پر خیمہ گاڑا اور اس کو خبر نہ تھی کہ یہ قبر ہے، اس میں سے سورۃ ”تَبَارَكَ الَّذِیْ یَبْدِئُ الْمَلٰٓئِکَ“ سنی۔ حتیٰ کہ اس نے سورۃ کو تمام کیا۔ حضور پُر نور ﷺ کو آ کر خبر دی، آپ ﷺ نے فرمایا کہ: یہ سورۃ عذابِ قبر کو روکنے والی اور عذابِ قبر سے نجات دینے والی ہے۔“

”قال أبو القاسم السعدي فی کتاب الروح: هذا التصديق من النبی ﷺ بأن الميت یقرأ فی قبره، فان عبد الله أخبره بذلك، وصدق رسول الله ﷺ“ (شرح الصدور ص ۱۸۹)

(ترجمہ) ”ابو القاسم سعدی رحمہ اللہ نے کتاب روح میں فرمایا کہ: حضور ﷺ نے تصدیق کر دی کہ میت بھی قبر میں پڑھتی ہے، کیونکہ حضرت ابن عباس رضی اللہ عنہما نے اس واقعہ کی خبر آپ ﷺ کو دی اور آپ ﷺ نے اس کی تصدیق فرمائی۔“

اور شیخ نجم الدین اصبہانی سے مروی ہے کہ: ”انہ حضر رجلاً یدفن، فقعد الملقن یلقنه، فسمع المیت و هو یقول: الاتعجبون من حیث یلقن حنّاً“ (شرح الصدور ص ۲۰۶)

(ترجمہ) ”ایک جوان کے دفن پر حاضر ہوا تو تلقین کرنے والا قبر پر اس کو تلقین شہادت کر رہا ہے اور دفن ہونے والے سے سنا کہ وہ کہہ رہا ہے کہ: کیا تعجب نہیں کرتے ایسے مردے سے کہ زندہ کو تلقین کر رہا ہے۔“ اس کی مثل متعدد واقعات کتب یا فتوٰ اور قشیری میں کثیر ہیں۔

بیہقی رحمہ اللہ نے روایت کیا کہ: فاطمہ بنت خزامیہؓ نے حضرت حمزہ رضی اللہ عنہ کی قبر پر سلام کہا کہ: ”السلام علیک یا عم رسول اللہ!“ انہوں نے جواب دیا: ”علینا و علیکم السلام ورحمة اللہ“ (شرح الصدور ص ۲۱۰) اس کے علاوہ ایسے واقعات کثیر ہیں۔

”ازالة الخفاء“ میں حضرت شاہ ولی اللہ رحمہ اللہ نے فرمایا کہ: ”زمانہ خلافت فاروقی میں حضرت علی رضی اللہ عنہ نے خواب میں دیکھا کہ آنحضرت ﷺ نے صبح کی نماز پڑھائی اور نماز کے بعد فوراً کسی نے کھجوروں کی ایک پلیٹ خدمت اقدس میں پیش کی۔ آنحضرت ﷺ نے تقسیم فرماتے ہوئے حضرت علی رضی اللہ عنہ کو دو کھجوریں دیں، مگر ان کے جی میں آیا کہ اگر تیسری بھی مل جاتی تو بہتر تھا۔ آنکھ کھل گئی، مسجد تشریف لے گئے، حضرت عمر رضی اللہ عنہ نے نماز پڑھائی، فوراً کسی نے ایک پلیٹ کھجوروں کی پیش کی، حضرت عمر فاروق رضی اللہ عنہ نے سب سے پہلے حضرت علی رضی اللہ عنہ کی خدمت میں دو کھجوریں پیش کر دیں۔ آپ کو وہ رات والا واقعہ یاد آ گیا اور دل میں اس خیال کی یاد تازہ ہو گئی۔ حضرت عمر فاروق رضی اللہ عنہ نے فرمایا: اگر رسول اکرم ﷺ آپ کو تیسری کھجور عنایت فرماتے تو میں دے دیتا، مگر حضور ﷺ نے محض دو ہی دی تھیں، اس لئے میں بھی دو ہی دوں گا۔“

بظاہر زیارت تو صرف حضرت علی رضی اللہ عنہ کو ہوئی تھی، مگر معلوم ہوتا ہے کہ حضرت عمر فاروق رضی اللہ عنہ کو بھی اس واقعے کا علم کرا دیا تھا۔

مقدمہ فیوض الحرمین میں اپنے مشاہدہ نہم میں حضرت شاہ ولی اللہ رحمہ اللہ فرماتے ہیں کہ: ”میں نے آنحضرت ﷺ کو اکثر امور میں اسی صورت مقدس میں جس میں آپ تھے، بار بار دیکھا۔ (حتیٰ کہ فرمایا کہ) انبیاء علیہم السلام حج کیا کرتے ہیں اور اپنی قبروں میں وہ زندہ ہیں۔“ (فیوض الحرمین ص ۳۲)

فائدہ عجیبہ

سوال: آپ کا یہ فرمانا کہ انبیاء علیہم السلام اپنی قبروں میں زندہ ہیں۔ آیت شریفہ: ”إِنَّكَ مَيِّتٌ وَإِنَّهُمْ مَيِّتُونَ“ (الزمر: ۳۰) کے خلاف ہے، آیت میں صاف واضح ہے کہ آپ ﷺ پر موت وارد ہوئی، صحابہ کرام رضی اللہ عنہم نے آپ ﷺ کو دفن کیا، جب آپ ﷺ کی موت ہو جانے یا نہ ہونے میں اختلاف ہوا، حضرت ابوبکر صدیق رضی اللہ عنہ نے اس آیت سے استدلال کیا۔ پھر حیات کا کیا مطلب رہ جاتا ہے؟ نیز جب مشاہدہ ہے کہ آنحضرت ﷺ قبر انور میں آرام فرما ہیں، تو پھر یہ کس طرح ممکن ہے کہ وہاں سے باہر حج وغیرہ کے لئے تشریف لے جائیں یا وہاں بھی زندہ ہوں؟

جواب: یہ بات ثابت ہو چکی ہے کہ انبیاء علیہم السلام کے جسد اطہر کو زمین نہیں کھاتی، نہ وہ بوسیدہ ہوتا ہے۔ اور تمام موتی کے لئے رُوح کا واپس ہونا حدیث صحیح میں موجود ہے، جس سے سوال منکر نکیر ہوتا ہے، شہداء اور انبیاء تو ہزاروں درجے اوپر ہیں۔ پھر اب یہ ہے کہ جسم میں رُوح آ کر واپس چلی جاتی ہے یا دائم و مستمر بھی رہ سکتی ہے؟ تو حق

تعالیٰ زوردار الفاظ میں فرماتا ہے کہ ان کو مردہ گمان بھی نہ کرو: ”وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا، بَلْ أَحْيَاؤُا عِنْدَ رَبِّهِمْ... الخ“ (آل عمران: ۱۶۹) کھاتے پیتے ہیں، خوش ہوتے ہیں۔ انبیاء علیہم السلام تو ان سے ہزاروں درجے بالاتر ہیں۔ جب شہداء زندہ ہیں، کھاتے پیتے ہیں اور بہشت میں آتے جاتے ہیں اور دنیا میں بھی آتے جاتے ہیں، جیسا کہ حاکم نے حضرت ابن عباس رضی اللہ عنہما سے روایت کی کہ:

”بینما النبی ﷺ جالس، وأسماء بنت عمیس قریبة منه اذ رد السلام، وقال: یا أسماء! هذا جعفر مع جبریل ومیکائیل مروا فسلموا علینا“ (شرح الصدور ص ۲۴۴)

(ترجمہ) ”حضور ﷺ بیٹھے تھے اور اسماء بنت عمیسؓ آپ ﷺ کے قریب تھیں، اور آپ ﷺ نے سلام کا جواب دیا اور فرمایا: اے اسماء! یہ جعفر ہے، جبریل اور میکائیل علیہم السلام کے ساتھ گزرے اور ہم پر سلام کہا۔“

تو کیا بعید ہے کہ انبیاء علیہم السلام بھی جسدِ غصری کے ساتھ زندہ ہوں اور نماز بھی پڑھیں اور حج بھی کریں اور آیت: ”إِنَّكَ مَيِّتٌ وَإِنَّهُمْ مَيِّتُونَ“ (الزمر: ۳۰) اس کے مخالف نہیں۔ اس لئے کہ کون کہتا ہے کہ حضور ﷺ اور انبیاء علیہم السلام پر موت نہیں آئی؟ بلکہ اختلاف اس بات میں ہے کہ ظاہری موت کے بعد پھر قبر مبارک میں بہ جسدِ غصری زندہ ہیں یا نہ؟

نیز رُوح تو ہر خاص و عام کی زندہ ہے، کیونکہ رُوح ان اشیاء میں سے ہے کہ اس پر فنا نہ آئے گی، جیسے حور و غلمان وغیرہ، کما عند الجمهور، پس: ”الْأَنْبِيَاءُ أَحْيَاؤُا فِي قُبُورِهِمْ“ (رواہ البیہقی عن انس رضی اللہ عنہ ووافقه الحافظ ابن حجر کما فی الجلد السادس فی فتح الباری کما مر) کا معنی یہ ہے کہ انبیاء علیہم السلام اپنی قبر مبارک میں عباداتِ طیبہ اور افعالِ مبارکہ سے معطل نہیں، بلکہ وہ قبر میں بھی اسی طرح عبادات، مثلاً: حج، نماز وغیرہ میں مشغول ہیں، جیسا کہ دنیا میں تھے، اسی طرح ان کے تابعین کا حال علیٰ قدر المراتب ہے، بخلاف ان لوگوں کے جو دنیا میں عبادات سے معطل تھے، وہ قبر میں بھی معطل ہیں۔ جیسا کہ قرآن کریم میں ہے: ”مَنْ كَانَ فِي هَذِهِ أَعْمَى فَهُوَ فِي الْآخِرَةِ أَعْمَى“ (بنی اسرائیل: ۷۲) یعنی وہ شخص جو دنیا میں نابینا ہے (یعنی اعمالِ صالحہ و اعتقادِ صحیحہ سے معطل ہے) وہ آخرت میں بھی معطل ہے۔

پس حیات کا معنی یہ ہے کہ حیات کے ہوتے ہوئے زندوں والے کام کرتے ہیں اور ممات کا مطلب یہ ہے کہ باوجود زندہ ہونے کے، رُوح زندوں کے نیک افعال سے معطل ہے۔ جیسا کہ محاورہ میں آوارہ اور نالائق کو مردہ اور نیک خصال کو زندہ کہتے ہیں اور حدیث میں ذاکر کو زندہ اور غافل کو مردہ فرمایا ہے۔ اسی طرح علم کو حیات اور جہل کو موت سے تعبیر کرتے ہیں، پس کافر میت ہے، کیونکہ وہ قبر میں میت ہے، یعنی تمام خیرات اور نیک کام کرنے سے معطل ہے، اس کو سوائے فریاد و فغاں کے اور کچھ بھی حاصل نہیں ہوگا۔

میت کے یہ معنی نہیں کہ اس کی رُوح فانی ہے، کیونکہ ارواحِ خبیثہ جو افعال کرتی ہیں، ان کو افعالِ حیات نہیں کہا جاتا۔ پس بیہقی کی حدیث میں حیات باعتبار افعال کے ہے، اس لئے جہاں کہیں بھی کسی کی حیات ذکر کی جاتی ہے، وہاں اس کے افعال کا ذکر کیا جاتا ہے، تاکہ اس کی حیات پر دلیل ہو، اس تقریر سے اس حدیث: ”مَا مِنْ أَحَدٍ يَسْلِمُ عَلَى الرَّزَّةِ اللَّهُ عَلَى زَوْجِي“ جو کوئی مجھ پر سلام کہتا ہے تو مجھ پر میری رُوح رُوح کی جاتی ہے کا مطلب یہ ہے، آپ ﷺ سلام کا جواب دیتے ہیں۔

سوال: اب یہ تو سمجھ میں آگیا کہ رُوح واپس کرنے کا یہ مطلب نہیں کہ رُوح پہلے نہ تھی، سلام کے جواب دینے کے وقت واپس آتی ہے، لیکن سوال یہ ہے کہ اس سے حیات ابدی کیسے ثابت ہوئی؟

جواب: فیض الباری علی صحیح البخاری میں اعادۂ رُوح کا معنی بتلاتے ہوئے حضرت شاہ صاحب رحمہ اللہ نے اس کا جواب دیا ہے کہ: ”لیس معناه انه یرد روحہ اى انه یحیی فی قبره، بل توجه من ذلک الجانب الی هذا الجانب فهو حی ۛ فی کلّتا الحالتین بمعنی انه لم یطرأ علیہ التعطل قط“ (فیض الباری علی صحیح البخاری ج ۲ ص ۶۵) (ترجمہ) ”رُودِ رُوح کا یہ معنی نہیں ہے کہ قبر میں پھر زندہ کئے جاتے ہیں، بلکہ یہ معنی ہے کہ رُوح کی توجہ جو تجلیات واردہ میں تھی، دُرود کے وقت اس کی توجہ سلام کے جواب کی طرف کردی جاتی ہے، تو حضور کریم ﷺ دونوں حالتوں میں زندہ ہیں، یعنی کسی وقت بھی ان کو تعطل نہیں ہوا۔“

اور ”فیض الباری“ ج ۲ ص ۴۶، ۴۷ پر ہے کہ عالم دو قسم پر ہے، ایک وہ جو ہمارے لئے محسوس و مبصر ہے، اس کو ہم دیکھ رہے ہیں، اس کو عالم الشہادۃ کہتے ہیں، دوم وہ کہ جس کا اخبار شرع سے ہم کو علم ہوا، اس کا نام عالم الغیب ہے۔ شریعت کبھی ظاہر حس پر احکام مرتب کرتی ہے، گو واقع میں اس کے خلاف کا امکان ہو، جیسے فرمایا: ”وَالشَّمْسُ تَجْرِي لِمُسْتَقَرٍّ لَّهَا“ (یس: ۳۸) سورج کے آنے جانے کا کون انکار کر سکتا ہے؟ ظاہر حس میں جو تھا، فرمایا، مگر یہ بھی ممکن ہے کہ آسمان چل رہا ہو، اس کے چلنے سے سورج چل رہا ہو، اسی ظاہر کو فرمایا کہ سورج چل رہا ہے، اور ممکن ہے کہ آسمان میں محض سورج چل رہا ہو، اور آسمان ساکت ہو۔

اور کبھی حقیقت پر آگاہی دی جاتی ہے، جیسے قبر کا عذاب جن و انس کے سواء سب سنتے ہیں، مگر حواس ظاہری اس کے سننے سے معطل ہیں، جیسے نیند والے پر حالات عجیبہ غریبہ گزرتے ہیں، مگر جاگنے والا نہیں دیکھ سکتا۔ اسی طرح عالم غیب یعنی بزرخ والے کے حالات کچھ اور ہیں اور عالم ظاہر و دنیا کے کچھ اور ہیں، عالم ظاہر کے اعتبار سے فرمادیا کہ: ”إِنَّكَ لَا تَسْمِعُ الْمَوْتَى“ مگر ممکن ہے کہ اسماع کی نفی ہو، یعنی جو سننے کے اسباب و آلات ہیں، وہ مرنے سے معطل ہیں۔ لہذا آپ نہیں سنا سکتے۔

ہاں! البتہ عالم بزرخ کے حالات دوسرے ہیں، وہ اس باعث سے نہیں سن سکتے ہیں، جیسے فرمایا: ”إِنَّ اللَّهَ يَسْمِعُ مَنْ يَشَاءُ وَمَا أَنْتَ بِمُسْمِعٍ مَنْ فِي الْقُبُورِ“ (فاطر: ۲۲) اللہ تعالیٰ اگر چاہے تو سنا دے۔ پس ظاہر حس میں معطل ہونا اس کے منافی نہیں کہ عالم غیب میں اس کے مناسب حالات، واردات، کیفیات، تجلیات، قرآن، قرآن، صلوٰۃ، عبادات اور اذان وغیرہ سے متلذذ ہوں، یا دنیا میں عبادت سے تعطل اور محروم ہونے کی وجہ سے وہاں قبر میں بھی خائب و خاسر ہوں۔ لہذا اس کے لئے شرح الصدور للسیوطی رحمہ اللہ کی طرف رُجوع کرنا بہتر ہے اور اہل کشف کے نزدیک اس کے علاوہ دوسری نعمتیں بھی ثابت ہیں۔ لہذا ہم اس کا انکار نہیں کر سکتے جب تک کہ شریعت صراحتاً اس کا انکار نہ کرے۔ (مخص مافی فیض الباری علی صحیح البخاری ج ۲ ص ۴۶)

اسی کتاب کے اسی صفحے پر ہے کہ: جو شخص رات کو عبادت سے اور دن کو روزہ سے زندہ اور آباد رکھتا ہے، قبر میں اس کی آنکھیں عبادت سے ٹھنڈی کی جائیں گی اور معطل و بے کار نہ چھوڑا جائے گا۔ پس بعض وہ ہوں گے جو قبر میں آرام کی نیند سوئیں گے، یہاں تک کہ جب صور پھونکا جائے گا تو آنکھیں مل کر اٹھیں گے اور کہیں گے: ”مَنْمَ بَعَثَانِمْ مَرْقِدَانَا“ اور بعض وہ ہوں گے کہ صبح و شام آگ پر پیش کئے جائیں گے۔ معاذ اللہ!

”فتح الملہم شرح صحیح مسلم“ (ج ۳ ص ۴۱۹) میں ہے کہ: ”ان النبی ﷺ حتی کما تقرروا انه یصلی فی قبره بأذان واقامة وان أعماله مضاعفة فیہ اکثر من مضاعفة عمل کل أحد“

(ترجمہ) ”حضور ﷺ زندہ ہیں، اور آپ ﷺ قبر میں اذان و اقامت کے ساتھ نماز پڑھتے ہیں اور آپ ﷺ کے اعمال ہر ایک کے عمل سے مضاعف در مضاعف ہیں۔“

امام سیوطی رحمہ اللہ نے حدیث روح کے پندرہ جواب دیئے ہیں۔ ان کا خلاصہ وہ ہے جس کو شیخ الاسلام حضرت مولانا حسین احمد مدنی رحمہ اللہ نے (مکاتیب ج ۱ ص ۲۵۱) میں بیان فرمایا ہے کہ: ”یہ روایت دوام حیات پر دلالت کرتی ہے، اس لئے کہ دن رات میں کوئی گھڑی اور کوئی گھنٹہ، بلکہ کوئی منٹ اس سے خالی نہیں رہتا کہ آپ ﷺ پر اندرون نماز اور بیرون نماز دُرد نہ بھیجا جاتا ہو، اس لئے دوام حیات لازم آئے گا۔“

(مکتوبات شیخ الاسلام ج ۱، ص ۲۵۱ مدنی کتب خانہ گوجرانوالہ)

اور یہ جواب بھی فرمایا کہ: اگر لفظ ”(إِلَّا رَدَّ اللَّهُ عَلَىٰ رُوحِي)“ کے بجائے ”(إِلَىٰ رُوحِي)“ فرمایا گیا ہوتا تو شبہ وارد ہو سکتا تھا، اس لئے کہ ”إِلَىٰ“ اور ”عَلَىٰ“ میں فرق ہے، ”عَلَىٰ“ استعلاء کے لئے اور ”إِلَىٰ“ نہایت غایت کے لئے ہے، اس سے تو معلوم ہوتا ہے کہ صلوٰۃ و سلام سے پہلے روح کا استعلاء نہ تھا، نہ یہ کہ وہ جسم اطہر سے بالکل خارج ہو گئی تھی اور اب اس کو جسم مقدس کی طرف لوٹایا گیا ہو۔

چونکہ آنحضرت ﷺ مدارج قرب و معرفت میں ہر وقت ترقی پذیر ہیں، اس لئے توجہ الی اللہ کا انہماک اور استغراق دُوسری جانب کی توجہ کو کمزور کر دیتا ہے۔ چنانچہ اہل استغراق کی حالتیں روزانہ مشاہدہ ہوتی ہیں، مگر جب حضور رسول اللہ ﷺ کو رحمۃ للعالمین بنایا گیا ہے۔ اس لئے بارگاہِ اُلوہیت سے دُرد بھیجنے والے پر رحمتیں نازل فرمانے کے لئے متعدد مزیایاں میں ایک مزیت یہ بھی عطاء فرمائی گئی کہ خود سرورِ کائنات ﷺ کو اس استغراق سے منقطع کر کے دُرد والے کی طرف متوجہ کر دیا جاتا ہے، اور آپ ﷺ اس کے لئے دُعا فرماتے ہیں۔“

(مکتوبات شیخ الاسلام ج ۱، ص ۲۵۱ مدنی کتب خانہ گوجرانوالہ)

حجۃ الاسلام حضرت مولانا محمد قاسم نانوتوی رحمہ اللہ فرماتے ہیں کہ: ”روح پُر فتوح نبوی ﷺ جب منبع اور اصل ارواحِ باقیہ، خصوصاً ارواحِ مؤمنین اُمتِ ٹھہری، تو جو نسا اُمتی آپ پر سلام عرض کرے گا، اس کی طرف کا شعبہ لوٹے گا، ارتداد (لوٹنا) جملہ شعب لازم نہیں اور ظاہر ہے کہ اس شعبہ کا ارتداد (لوٹنا) باعث اطلاع سلام معلوم تو ہوگا، پر موجب زوال استغراق مطلق نہ ہوگا، آخر شعب غیر متناہیہ اور ہیں۔“ (آب حیات ص ۱۷۵، ۱۷۶، مطبوعہ: مطبع قدیمی دہلی)

یعنی جب آپ ﷺ منبع اور اصل، ارواحِ باقیہ، خصوصاً ارواحِ مؤمنین اُمت ہیں، تو جو نسا اُمتی آپ ﷺ پر سلام کرے گا، اس کی طرف کا شعبہ از شعبائے لوٹے گا اور تمام شعبوں کا لوٹنا لازم نہیں اور ظاہر ہے کہ اس شعبے کا لوٹنا باعث اطلاع سلام تو ہو جائے گا، مگر موجب زوال استغراق نہ ہوگا، آخر شعب کثیر اور بھی ہیں اور غیر متناہی ہیں۔

اس تقریر سے وہ اعتراض کہ جب تمام اقطار ارض سے سلام بھیجے جاتے ہیں اور کوئی ساعت بھی خالی نہیں رہتی، تو پھر حضرت الہی تعالیٰ کے شہود کے لئے کب فراغت ہوگی؟ خود بخود دفع ہو گیا، اس لئے کہ تمام شعبوں کو تو دُرد بھیجنے والے کی طرف نہیں لوٹایا جاتا، اس میں سے کوئی ایک شعبہ ہوتا ہے جس کو متوجہ کیا جاتا ہے، اس سے استغراق میں کمی نہیں آتی۔

نیز آخرت کے معاملات عقل سے مد رک نہیں ہوتے، اور احوالِ برزخ، احوالِ آخرت کے مشابہ ہیں، ان کو دُنیا کے معاملات پر قیاس کرنا غلط بات ہے۔ (القول الہدیٰ للسواد ص ۱۲۷)

حافظ الحدیث حضرت مولانا محمد عبداللہ درخواسی رحمہ اللہ فرماتے ہیں کہ: بیہقی کی ایک روایت میں ہے: ”الْأَوْقَدْ رَدَّ اللَّهُ إِلَى رُوحِي“ (حیۃ الانبیاء امام بیہقی ص ۹۹، مطبوعہ مکتبۃ العلوم والحکم مدینہ منورہ) اب کوئی اشکال نہیں رہتا، اس لئے کہ اس کا معنی یہ ہوگا کہ جو کوئی مجھ پر سلام بھیجتا ہے تو اس پر سلام کا جواب دیتا ہوں، اس لئے کہ رُوح تو میری طرف پہلے سے واپس ہو چکی ہے۔ اس قدر اہل بصیرت کو کافی و شافی ہے، واللہ تعالیٰ اعلم!

فصل رابع

علمائے مجدد کا اعتقاد

کتاب ”الہدیۃ السنیۃ والتحفۃ الوہابیۃ النجدیۃ“ (مطبوعہ مصر) میں ہے کہ: ”ہم اعتقاد رکھتے ہیں کہ حضور ﷺ کا رتبہ تمام مخلوق کے مراتب سے اعلیٰ ہے، وہ اپنی قبر میں حیات برزخیہ سے زندہ ہیں، ان کی حیات، حیات شہداء سے..... جو کہ قرآن مجید میں مصرح و منصوص ہے..... افضل و اکمل ہے، اس لئے کہ حضور ﷺ شہداء سے بلا شک و شبہ افضل ہیں، اور سلام کہنے والے کا سلام سنتے ہیں۔“ اور شہداء کی حیات ”یُزَفُّونَ“ اور ”فَرِحِینَ“ کے قرینے سے برزخی و جسمانی حیات ہے، جیسا کہ اس سے پہلے گزرا، اور پیغمبر تو اس سے بدرجہا بالاتر ہیں۔

کتب فقہ سے حوالہ جات

”نور الایضاح“ جو فقہ کی مستند، محقق اور معتبر کتاب ہے اور علامہ شرمبلائی رحمہ اللہ کی تصنیف ہے، علامہ موصوف رحمہ اللہ اپنی اسی کتاب کے باب زیارۃ المدینہ میں تحریر فرماتے ہیں: ”ومما هو مقرر عند المحققين انه ﷺ حتى يرزق متمتع بجميع الملاذ والعبادات غير انه احجب عن ابصار القاصرين عن شريف المقامات“ (مراقی الفلاح شرح نور الایضاح ص ۴۰۵)

(ترجمہ) ”جیسا کہ محققین کے ہاں ثابت ہے کہ حضور ﷺ (اپنی قبر مبارک میں) زندہ ہیں، تمام عبادات وغیرہ سے نفع مند ہیں، مگر یہ کہ آپ ﷺ اعلیٰ مقامات پر پہنچنے کی وجہ سے ناقص وقاصروں کی آنکھوں سے اوجھل ہیں۔“

اسی طرح ”فتح القدیر“ (ج ۲ ص ۳۳۷ مطبوعہ مصلیٰ محمد مصر) مقصد ثالث زیارت قبر نبی اکرم ﷺ کے مطالعہ سے صاف واضح ہے کہ حضرت ابن الہمام الحنفی (المتوفی ۸۶۱ھ) حضور اکرم ﷺ کی حیات بابرکات حسی، جسمانی، برزخی کے قائل ہیں، اس لئے کہ آپ فرماتے ہیں کہ: ”..... محاذیاً لرأس النبی ﷺ ووجهه الکرام ملاحظاً نظره السعید الیک“ (مراقی الفلاح شرح نور الایضاح ص ۴۰۶)

(ترجمہ) ”زیارت کرنے والا پائے مبارک کی جانب سے آئے تاکہ زیارت کرنے والا حضور پر نور ﷺ کے منہ مبارک کی آنکھ سے آئے۔“

فصل خامس

کتب تصوف سے حوالہ جات

کتاب ”الیواقیت والجواہر فی بیان عقائد الاکابر“ للامام العارف الربانی سیدی عبدالوہاب الشعرانی رحمہ اللہ (ج ۱ ص ۱۳۲) میں ہے: ”ان الأنبياء عليهم الصلوة والسلام لا تبلى اجسادهم ولا تتغير صورهم وهم في قبورهم يصلون كما جئت به الأحاديث“

(ترجمہ) ”بے شک انبیاء علیہم السلام کے جسم قبر میں بوسیدہ نہیں ہوتے، ان کی صورتیں متغیر نہیں ہوتیں اور وہ اپنی قبروں میں نماز پڑھتے ہیں، جیسا کہ احادیث میں آگیا ہے۔“

اور اسی کتاب کی ج ۱، ص ۱۳۳ میں ہے: ”(فان قلت) فهل يصدق من ادعى رؤية النبي ﷺ في اليقظة الآن (فالجواب) نعم يصدق“

(ترجمہ) ”پس اگر تو کہے کہ جو شخص بیداری کی حالت میں آنحضرت ﷺ کی رؤیت کا دعویٰ کرے، کیا اس کی تصدیق کی جائے گی؟ اس کا جواب یہ ہے کہ: جی ہاں! اس کے دعوے کی تصدیق کی جائے گی۔“

چونکہ انبیاء علیہم السلام کی بیداری میں رؤیت ہو سکتی ہے، اسی میں امام سیوطی رحمہ اللہ نے کتاب ”تنویر الحلک فی رؤية النبی والملك“ تصنیف فرمائی ہے اور اس میں صحابہ کرام، اولیاء اور علماء سے بہت نقول ارشاد کی ہیں جس میں کہ نبی کریم اور ملائکہ کے ساتھ بیداری میں مجتمع ہونا بیان کیا ہے۔

اب بندہ گناہگار خود کتاب ”تنویر الحوالک فی رؤية النبی والملك“ سے چند چیزیں پیش کرتا ہے، اس کتاب کے ص ۱۱ میں ہے: ”امام غزالی رحمہ اللہ سے نقل کرتے ہیں کہ ارباب قلوب اپنی بیداری میں ملائکہ اور ارواح انبیاء علیہم السلام کو دیکھتے ہیں اور ان کی آواز سنتے ہیں اور ان سے فائدے حاصل کرتے ہیں۔ پھر اس حال سے بھی جو کہ مشاہدہ صورتوں اور امثال کا ہے، ترقی کر جاتا ہے، جس کا بیان مشکل ہے۔“

امام ابن ابی شیبہ رحمہ اللہ نے اپنی مسند میں اور حافظ ابو نعیم رحمہ اللہ نے حلیہ میں حضرت ربیع بن حراش رضی اللہ عنہ سے روایت کی ہے کہ: ”کنا اربع اخوة، وكان الربيع اخونا اكثرنا صلوة واكثرنا صياما في الهواجر، وانه توفي فبينما نحن حوله، وقد بعثنا من يتاع لنا كفنا، اذ كشف الثوب عن وجهه فقال: السلام عليكم، فقال القوم: وعليكم السلام يا اخا بني عبس، ابعد الموت؟ قال: نعم! اني لقيت ربي عز وجل بعدكم فلقيت ربنا غير غضبان واستقبلني بروح وريحان واستبرق، الا وان ابا القاسم ﷺ ينتظر الصلوة على فعجلوني ولا تؤخروني... فسمى الحديث الى عائشة رضي الله عنها فقالت: اما اني سمعت رسول الله ﷺ يقول: يتكلم رجل من امتي بعد الموت... هذا حديث مشهور...“ (حلیۃ الاولیاء ج ۴، ص ۳۶۷، ۳۶۸)

(ترجمہ) ”ہم چار بھائی تھے اور ہمارا بھائی ربیع بہت نماز پڑھتا اور روزہ رکھتا تھا، وہ فوت ہو گیا، ہم اس کے ارد گرد بیٹھے ہیں اور وہ کپڑے سے ڈھانپا ہوا ہے، ناگہاں اس نے اپنے منہ سے کپڑا اتارا اور کہا: السلام علیکم! ہم نے کہا: ولیکم السلام! کیا بعد موت کے؟ کہا: ہاں! اپنے رب کو ملا تمہارے بعد، پس پایا میں نے روح وریحان اور رب کو مہربان، اور پہنائے مجھ کو کپڑے سبز ریشم کے پتے اور گاڑھے (اور پایا میں نے معاملے کو آسان اس سے

جو تم گمان کرتے تھے اور اس پر سہارا نہ کرو، اور میں نے اللہ تعالیٰ سے اجازت مانگی تاکہ تم کو خوشخبری دوں، مجھے جلدی رسول اللہ ﷺ کے پاس لے جاؤ، وہ انتظار کرتے ہیں نماز کی مجھ پر..... الخ!

یہ بات حضرت عائشہ رضی اللہ عنہا تک پہنچی، انہوں نے کہا کہ: میں نے رسول اللہ ﷺ سے سنا تھا، آپ نے فرمایا: میری امت سے ایک جوان مرنے کے بعد بات کرے گا..... ابو نعیم رحمہ اللہ نے کہا کہ: یہ حدیث مشہور ہے۔“ اور امام بیہقی رحمہ اللہ دلائل میں اس حدیث کو لائے، اور کہا کہ: اس کی صحت میں کوئی شک نہیں۔

(دلائل النبوة ج ۶، ص ۵۴)

اسی طرح اس کتاب کے ص ۲۳ میں ہے کہ صحابہ رضی اللہ عنہم و تابعین رحمہم میں سے موت کے بعد کلام کرنے والے کثیر ہیں، جو شمار میں نہیں آسکتے۔

عوارف المعارف میں شیخ سہروردی رحمہ اللہ، شیخ عبدالقادر جیلانی رحمہ اللہ سے حکایت کرتے ہیں کہ: ”وہ فرماتے تھے کہ میں نے کوئی نکاح اس وقت تک نہیں کیا جب تک کہ مجھے حضور اکرم ﷺ نے یہ نہیں فرمایا کہ: شادی کر لے!“ اور ص ۲۶ میں شیخ خلیفہ بن موسیٰ النہرملکی کے متعلق کہا کہ: ”حضور اکرم ﷺ کے بہت سے دیکھنے والے ایسے تھے، جو جاگتے اور نیند میں بھی، آپ کی زیارت کرتے تھے اور اکثر اُمور آپ ﷺ سے حکم پا کر کرتے، تا آن کہ ایک رات میں ان کو سترہ بار زیارت ہوئی۔“

اور (ص ۷۳، ۸۴) میں لکھا ہے کہ: ”حاصل مجموعہ نقول اور احادیث کا یہ ہے کہ حضور ﷺ اپنے جسم اطہر اور رُوح کے ساتھ زندہ ہیں..... اسی صورت (مقدس) کے ساتھ جو وفات سے پہلے تھے، اس سے کچھ تبدل نہیں ہوا، ہاں آنکھوں سے غائب ہیں، جیسا کہ فرشتے غائب ہیں اور زندہ ہیں اپنے جسم کے ساتھ۔ پس جب اللہ تعالیٰ کسی کو زیارت کرانے کا ارادہ کرتے ہیں تو اس کو اس شکل و صورت میں دکھا دیتے ہیں جیسے کہ پہلے تھے، اس سے کوئی مانع نہیں اور نہ اس کے کہنے کی ضرورت۔ یہ کہ مثال میں دکھاتے ہیں۔“ (انتہی ملخصاً)

فائدہ: مضمون سابق سے معلوم ہو گیا کہ فرشتگان اور انبیاء علیہم السلام بیدار و بیدار میں نظر میں آسکتے ہیں، چنانچہ حضرت جبریل علیہ السلام، وحیہ کلبی کی شکل میں اور جنگِ بدر و احد میں دوسرے فرشتے جس میں صحابہ کرام رضی اللہ عنہم کو نظر آئے، کما هو مصرح فی الاحادیث، اور پیغمبر علیہم السلام بھی نظر آسکتے ہیں، کما نزل کثیراً فی تنویر الحوالک فانظر ثمہ!

پس بعض کا یہ کہنا کہ ہم کو صحابہ کرام رضی اللہ عنہم و تابعین رحمہم میں سے کسی سے خبر نہ پہنچا کہ وفات کے بعد بیداری میں حضور اکرم ﷺ نظر آئے ہوں، غلط ہے۔ وہ لوگ حدیث: ”مَنْ رَأَى بِي الْمَنَامِ فَسَيَرَانِي فِي الْبَقْظَةِ“ کی تاویل کرتے ہیں، اس کا جواب تنویر مذکور ص ۱۵ میں یہ دیا گیا ہے کہ بعد از وفات، بیداری میں حضور ﷺ کی زیارت کا انکار کرنے والا دو حال سے خالی نہیں، یا تو وہ کراماتِ اولیاء کی تصدیق کرتا ہوگا یا انکار کرتا ہوگا، جو کراماتِ اولیاء کی تصدیق نہیں کرتا، اس کے ساتھ ہماری بحث نہیں۔ کیونکہ وہ شخص سنت اور دلائل واضحہ سے ثابت شدہ اُمور کا منکر ہے۔ البتہ جو شخص اس کی تصدیق کرتا ہے، اس پر مخفی نہیں کہ یہ بھی خرقِ عادت ہے اور اولیاء اللہ کو خرقِ عادت سے عالم علوی و سفلی کی چیزیں منکشف ہو جاتی ہیں۔ صحیح مسلم میں ہے کہ: ”..... وَقَدْ كَانَ يَسْلُمُ عَلَى حَتَّى أَكْتُوبَ فَمَرَّكَتْ لَمْ تَرَكَتْ الْكِيْ فَعَادَ“ (صحیح مسلم ج ۱ ص ۴۰۲)

حضرت عمران بن حصین صحابی رضی اللہ عنہ کو فرشتے سلام کرتے تھے اور وہ سنتے تھے، جب داغ دے دیا تو سلام ہوتا بند ہو گیا۔ پھر داغ دینا چھوڑ دیا تو پھر سلام سننے لگے۔

”و معنی الحدیث: ان عمران بن الحصین رضی اللہ عنہ کانت به بواسیر فکان یصبر علی المہا و کانت الملائکۃ تسلم علیہ فاکتوی فانقطع سلامہم علیہ ثم ترک الکی فعاد سلامہم علیہ“

(ترجمہ) ”اور حدیث کا معنی یہ ہے کہ حضرت عمران بن حصین رضی اللہ عنہ کو بواسیر کا مرض تھا، وہ بواسیر کی تکلیف پر صبر کرتے تھے تو ملائکہ ان کو سلام کیا کرتے تھے، جب انہوں نے بواسیر کی تکلیف کے ازالے کے لئے داغ لگوا دیا تو ملائکہ کا سلام کرنا بند ہو گیا، انہوں نے داغ لگوانا چھوڑ دیا تو دوبارہ ملائکہ کا سلام شروع ہو گیا۔“

جاننا چاہئے کہ قبر کے احوال امور آخرت سے ہیں۔ پس ضروری ہے کہ دنیا والوں سے وہ کامل ولی شخص اس کو پاسکتا ہے جس کو آخرت کے احوال منکشف ہوتے ہوں۔

حضور ﷺ نے حضرت موسیٰ علیہ السلام کو قبر میں نماز پڑھتے دیکھا، نماز جسم مع روح سے ہوتی ہے نہ کہ محض روح سے۔

اشکال: بعض کا یہ فرمانا کہ اللہ تعالیٰ ان کی روح کی وہی مثال دکھاتا ہے جو دنیا میں نماز اور حج کیا کرتے تھے، یعنی جاگتے میں دکھا دیتا ہے، گویا کہ ان کا سابق زمانہ متمثل ہو کر سامنے آ جاتا ہے۔

جواب: جب حضور ﷺ نے معراج کی رات میں بیت المقدس میں تمام انبیاء علیہم السلام کو نماز پڑھائی (کذا فی مشکوٰۃ ص ۵۳۰) اور حضرت موسیٰ علیہ السلام حضور انور ﷺ کو تخفیف نماز کے لئے واپس لوٹاتے رہے۔ کیا یہ بھی روح و جسم سابق متمثل تھا؟ نہیں! بلکہ وہی جسم اطہر موسوی مع روح کے (علیہم السلام) موجود تھا اور نماز میں بھی تمام انبیاء علیہم السلام جسم مع روح کے مقتدی ہوئے تھے، نہ کہ محض ارواح انبیاء آئی تھیں اور جسم اطہر قبروں میں تھے۔

اشکال: اسی طرح بعض کا یہ فرمانا کہ قبروں میں بھی ہیں اور حج بھی کرتے ہیں، کیا قبر خالی رہتی ہے؟ کیا زیارت کرنے والا خالی قبر کی مٹی کو دیکھ کر آتا ہے اور ایک وقت میں قبروں میں بھی ہوں؟ آسمانوں پر بھی ہوں؟ اور اطراف زمین میں بھی ہوں؟ لہذا صالحین کی یہ حکایات مثالی ہیں یا من گھڑت ہیں، جیسا کہ توثیق حری الایمان اور بیجہ النفوس وروض الریاحین وغیرہ میں ایسی چیزیں ہیں۔

جواب: ”کنویر الحوالک“ ص ۸۸ میں ہے کہ: بعض حضرات نے بعض علماء سے سوال کیا کہ: اطراف بعید میں ہزاروں دیکھنے والے ایک ہی وجود مسعود کو ہر جگہ نیند یا جاگتے میں کیسے دیکھتے ہیں؟ تو جواب میں یہ شعر پڑھا:

كالشمس فی کبد السماء وضوئها تغشی البلاد مشارقاً ومغارباً

یعنی جیسے سورج آسمان میں ہے اور اس کی روشنی مشرق و مغرب کو ڈھانپ لیتی ہے۔

نیز برزخ دار آخرت سے ہے اور دار آخرت کے احکام دنیا کے احکام سے جدا ہیں، وہاں کی وسعت کا علم ملحدہ ہے۔ چنانچہ دنیا کے اجسام غذا، پانی اور اس کے تعلقات کے بغیر باقی نہیں رہ سکتے، مگر آخرت اور آسمان سے اُد پر کے اجسام کا معاملہ جدا ہے۔ جیسا کہ حضرت عیسیٰ علیہ السلام آسمان پر ہیں اور دنیوی غذا سے پاک ہیں، ایسے ہی روح علیین و جبین میں ہوتی ہے اور اس کا تعلق قبر سے بھی ہوتا ہے۔ لہذا امور آخرت کو دنیا کے معاملات و حالات پر

قیاس کر کے اعتراض کرنا درست نہیں۔ اس لئے کہ شہید کو حساً و عقلاً مردہ دیکھتے ہیں، مگر اللہ تعالیٰ اس کو زندہ، رزق کھاتا پا کر خوش ہونے والا ہے اور یہ بھی فرماتا ہے کہ شہید کو مردہ گمان بھی نہ کرو اور فرماتا ہے: ”بَلْ أَخْيَايَ وَلَكِنْ لَا تَشْعُرُونَ“ یعنی مؤمنین کو خطاب ہے کہ تم اس کی زندگی کو حس اور مشاہدہ سے نہیں جان سکتے۔ پس اس سے شہید دوسرے مردگان سے متمیز ہوتا ہے۔

فائدہ: شہداء اور انبیاء علیہم السلام کی حیات میں یہ فرق ہے کہ شہید احکام آخرت میں زندہ ہے اور دنیا کے احکام میں مردہ ہے، تا آنکہ اس کا مال تقسیم ہوتا ہے، اس کی بیوی عدت بیٹھتی ہے اور عدت کے بعد دوسرا نکاح کرتی ہے۔ (کذا فی سراج الوہاج والنبایۃ) جب کہ انبیاء علیہم السلام کی حیات دنیوی احکام میں بھی ہے۔ چنانچہ ان کی ازواج مطہرات پر عدت نہیں، وہ نکاح نہیں کر سکتیں، ان کا مال تقسیم نہیں ہوتا اور ان کی جنازے کی نماز دوسروں جیسی نہیں پڑھی جاتی۔ وغیر ذالک!

فائدہ: حدیث: ”مَرَزْتُ لَيْلَةَ أُسْرَى بَنِي مُؤَسَّى وَهُوَ قَائِمٌ يُصَلِّي فِي قَبْرِهِ“ یعنی میں معراج کی رات موسیٰ علیہ السلام پر گزرا تو وہ اپنی قبر میں نماز پڑھتے تھے۔

اشکال: ابن حبان رحمہ اللہ نے کہا ہے کہ: یہ حدیث ضعیف ہے، جب کہ علامہ سیوطی رحمہ اللہ نے فرمایا کہ: اس حدیث کے شواہد ہیں، لہذا حدیث حسن ہے، کذا ذکر المناوی۔

جواب: اگر یہ حدیث ضعیف ہے یا حسن ہے، تو وہ حدیث جو صحیح مسلم میں حضرت ابو ہریرہ رضی اللہ عنہ سے ان الفاظ میں مروی ہے: ”قَالَ رَسُولُ اللَّهِ ﷺ: لَقَدْ رَأَيْتُنِي فِي الْحَجْرِ وَقْرِيشَ تَسْأَلُنِي عَنْ مَسْرَايَ فَسَأَلْتُنِي عَنْ أَشْيَاءَ مِنْ بَيْتِ الْمَقْدِسِ لَمْ أَثْبُتْهَا فَكُرِبَتْ كَرِبَةً مَا كُرِبَتْ مِثْلَهُ قَطُّ قَالَ فَرَفَعَهُ اللَّهُ أَنْظُرَ إِلَيْهِ مَا يَسْأَلُونِي عَنْ شَيْءٍ إِلَّا أَنْبَأْتُهُمْ بِهِ وَقَدْ رَأَيْتُنِي فِي جَمَاعَةٍ مِنَ الْأَنْبِيَاءِ فَإِذَا مُوسَى عَلَيْهِ السَّلَامُ قَائِمٌ يُصَلِّي وَإِذَا عِيسَى بْنُ مَرْيَمَ عَلَيْهِ السَّلَامُ قَائِمٌ يُصَلِّي... وَإِذَا إِبْرَاهِيمَ عَلَيْهِ السَّلَامُ قَائِمٌ يُصَلِّي... فَحَانَتْ الصَّلَاةُ فَأَمْتُهُمْ...“ (صحیح مسلم ج ۱ ص ۹۶)

جس کا خلاصہ یہ ہے کہ قریش معراج کے بعد بیت المقدس کے حالات اور چیزیں پوچھنے لگے، مگر وہ یاد نہ تھیں، تو سخت غم میں پڑا، اس پر اللہ تعالیٰ نے بیت المقدس کو مجھ پر ظاہر کر دیا۔ لہذا جو پوچھتے جاتے تھے، بتلاتا رہا اور میں نے اپنے آپ کو جماعتِ انبیاء علیہم السلام میں دیکھا، موسیٰ علیہ السلام کو دیکھا کہ نماز پڑھ رہے تھے اور عیسیٰ علیہ السلام کو دیکھا کہ نماز پڑھ رہے تھے اور ابراہیم علیہ السلام کو دیکھا کہ نماز پڑھ رہے تھے، پھر نماز کا وقت آ گیا اور میں نے سب کی امامت کی۔ پس یہ حدیث تو ضعیف نہیں بلکہ صحیح ہے۔

اشکال: بعض علمائے کرام کو یہ دوسوہ ہوا ہے کہ فرد واحد میں بیک وقت سب امور کا اجتماع انسانی حالت سے بعید ہے کہ ایک وقت میں بیت المقدس میں بھی ہوں، پھر آسمان میں بھی حضور اکرم ﷺ کو ملیں، قبر میں بھی ہوں اور علیتین میں بھی رہیں، جہاں امر ہو چلے جائیں اور روضہ مبارک میں بھی ہوں؟

جواب: اس کا جواب گزر چکا ہے کہ بزورِ رخ کو، زورِ کو، پھر زورِ باریک کو بہت وسعت ہوتی ہے، اس میں تراحم کا دوسوہ کرنا غلط ہے۔

اشکال: جب زور کو اتنی وسعت ہے تو پھر دُور سے کسی حاجت روائی اور مشکل کشائی میں اُسے پکارنا اور اس سے مدد مانگنا جائز ہوگا؟

جواب: یاد رکھنا چاہئے کہ جو امور دلیل صحیح سے ثابت نہیں، منفی ہیں یا مسکوت علیہا ہیں، ان کو ثابت ماننا یا جو چیز کہ کبھی کبھی ثابت ہے، ہر وقت نہیں۔ اس کو ثابت بالذوام ماننا جائز نہ ہوگا۔ دُور سے کسی زندہ بزرگ کو یا قبر والے بزرگ کو حاجت روائی کے لئے یا مشکل کشائی کے لئے پکارنا شرعاً ثابت نہیں۔ ”رُوح المعانی“ نے آیت: ”وَابْتَغُوا إِلَيْهِ الْوَسِيلَةَ“ کی تفسیر میں اس کو منع فرمایا ہے۔ کیونکہ اگر پکارنا درست تھا تو واقعہ کر بلا وغیرہ میں کیوں نہ پکارا گیا؟ تفصیل کا یہ موقع نہیں۔ حضور ﷺ کی جسمانی و روحانی حیات کا اعتقاد رکھنے سے یہ لازم نہیں آتا کہ غیر ثابت شدہ چیز کو قیاساً ثابت کیا جائے۔

یاد رکھنا چاہئے! کہ اس جگہ دو چیزیں ہیں، ایک حضور اکرم ﷺ اور دیگر انبیاء علیہم السلام کی وفات حسرت آیات کے بعد کی زندگانی جسمانی و روحانی کا بطورِ کامل اکمل اعتقاد رکھنا یا بقول فریقِ ثانی زندگی روحانی کامل ترکا یقین کرنا، فریقِ ثانی اپنے دعویٰ پر دلائل دیتا ہے اور مدعا کو ثابت کرتا ہے۔ جب کہ بندہ نے قولِ اول یعنی بعد وفات، حیاتِ جسمانی و روحانی کو حتی الوسع ثابت کیا ہے:

”مگر قبول اقد زہے عرّو شرف!“

دوم اینکه حیاتِ جسمانی و روحانی ماننے کے بعد ہم لوگ ان کو دُور سے پکاریں اور نفع و نقصان فوق الاسباب کا مالک مختار سمجھیں اور مدینہ منورہ حاضر ہو کر وہ چیزیں جو حضور اکرم ﷺ کی شریعت میں ممنوع ہیں یا شریعت سے منقول نہیں، نہ اصحابِ کرام رضی اللہ عنہم سے صحیح طور مروی ہیں، نہ کسی قوی دلیل سے ثابت ہیں، نہ ائمہ مجتہدین رضی اللہ عنہم نے استنباطاً جائز رکھی ہیں۔ ہم ان کو جسمانی و روحانی حیات کے اعتقاد پر قیاساً و اجتہاداً ثابت کریں اور چودھویں صدی کے مجتہد و بزرگ بن کر معاملہ کریں اور فتویٰ دیں، یہ ہرگز ہرگز جائز نہیں! ایسا نہ ہو کہ اللہ تعالیٰ کی رضا حاصل کرنے کے بجائے، اللہ تعالیٰ کے غضب میں آجائیں اور حضور ﷺ کے غضب میں آجائیں۔ نعوذ باللہ من غضبه و غضب رسولہ!

حضرت خواجہ غلام فرید صاحب رحمہ اللہ جب مدینہ منورہ حاضر ہوئے، جوشِ محبت میں آ کر بوسہ دینے کے ارادے سے کسی قدر جھک کر پھر سیدھے کھڑے ہوئے۔ کسی نے عرض کیا: ایسا کیوں کیا؟ تو فرمایا: ہم آئے ہیں راضی کرنے کے لئے، ایسا نہ ہو کہ شریعت کے خلاف کر کے آپ ﷺ کو ناراض کر دیں!

(کذا فی ملفوظ خواجہ صاحب رحمہ اللہ حصہ چہارم)

خلاف شریعت کسے راہ گزید کہ ہرگز بہ منزل نخواہد رسید (ترجمہ) ”جس شخص نے شریعت کے خلاف راستہ اختیار کیا وہ ہرگز منزل پر نہیں پہنچے گا۔“

تنبیہ: ہمارے اکابر و اسلاف دیوبند، ہمارے مرشدین نقشبندیہ، قادریہ، چشتیہ، سہروردیہ رحمہم اللہ کا بھی یہی اعتقاد ہے کہ حضور ﷺ دنیاوی وفات کے بعد قبرِ مبارک میں جسمانی و روحانی حیات سے زندہ ہیں، جو اس زندگی سے بھی افضل و اکمل ہے جو دنیا میں تھی۔ اس کے دلائل پیش خدمت کئے، بعض دلائل تمام طور پر مصرح ہیں اور بعض دلائل روحانی حیات کے زیادہ مؤید ہیں، چونکہ ہمارے متقدمین و متاخرین کا مسلک ہر دو روحانی و جسمانی

حیات کا ہے، اس لئے وہ دلائل ہمارے خلاف نہیں، کیونکہ روحانی حیات مبارک کے ہم بھی قائل ہیں، فافہم ولا تکن من القاصرین!

غرض ابتداء میں بھی یہی عرض کیا گیا ہے کہ یہ رسالہ اپنے احباب کی فہمائش کے لئے مختصر طور پر لکھا گیا ہے، کسی کی تردید، تشنیع یا تعریف کے لئے نہیں، اگر کسی کی فکر اس کے موافق نہیں ہے تو وہ اپنا مافی الضمیر اپنے احباب کے لئے شائع کر دے۔

آخر دعوانا ان الحمد لله رب العالمین، والصلوة والسلام علی خیر خلقہ محمد والہ واصحابہ واتباعہ اجمعین، من الصلوۃ والسلام افضلہما واکملہما، سبحانک اللہم وبحمدک اشہدان لا الہ الا انت استغفرک واتوب الیک، اللہم تقبل منا انک انت السميع العليم!

۵/ جمادی الثانیہ ۱۳۷۷ھ بمطابق ۲۸/ دسمبر ۱۹۵۷ء

تصدیقات

حضرت مولانا خیر محمد جالندھری کی تصدیق

باسمہ سبحانہ و تعالیٰ

حامداً و مصلیاً، اما بعد!

عالم برزخ میں جملہ انبیاء علیہم السلام کی حیات حقیقیہ دنیویہ بحمد ہم العصری کا مسئلہ اہل سنت والجماعت میں متفق علیہ مسئلہ ہے۔

۱..... حضرت شاہ عبدالحق محدث دہلوی رحمہ اللہ فرماتے ہیں: حیات متفق علیہ است ہیج کس رواداری خلا فی نیست، حیات جسمانی دنیاوی حقیقی نہ حیات معنوی روحانی۔ (اشعۃ اللمعات ج ۱ ص ۶۱۲)

۲..... نواب قطب الدین دہلوی رحمہ اللہ فرماتے ہیں: یہ مسئلہ متفق علیہ ہے، کسی کو اس میں خلاف نہیں کہ حیات ان کو وہاں حقیقی جسمانی دنیا کی سی ہے، نہ حیات معنوی روحانی، جیسا کہ شہداء کو ہے۔ (مظاہر حق ج ۱ ص ۳۳۵)

۳..... حضرت مولانا قاری محمد طیب صاحب مدظلہ العالی مہتمم دارالعلوم دیوبند جملہ اکابر دارالعلوم کا مسلک تحریر فرماتے ہیں: ”مسئلہ زیر بحث حیات النبی میں جہاں تک اپنے بزرگوں کی کتابوں، فتاویٰ، مقالات اور متواتر ذوق کا تعلق ہے، دیوبندیت تو یہی ہے کہ برزخ میں آنحضرت ﷺ کو حیات دنیوی کے ساتھ زندہ مانا جائے۔“ (منقول از رسالہ الصدیق ج ۸، ص ۵، ش ۳ بابت ماہ مارچ ۱۹۵۷ء، ربیع الاول ۱۳۷۷ھ)

۴..... عالم ربانی حضرت مولانا محمد عبداللہ صاحب دام فیوضہم نے مسئلہ حیات النبی ﷺ میں رسالہ ”القول النقی“ تحریر فرما کر اہل سنت والجماعت پر احسان فرمایا۔ حق تعالیٰ ان کو جزائے خیر عطا فرمائے اور رسالے کو نافع اور مشعل صراط مستقیم بنائے، آمین!

احقر خیر محمد عفا اللہ عنہ

مہتمم مدرسہ خیر المدارس ملتان

۱۵/ جمادی الاخریٰ ۱۳۷۷ھ بمطابق ۷/ جنوری ۱۹۵۸ء

حضرت مولانا مفتی محمود کی تقریظ

بِسْمِ اللّٰهِ الرَّحْمٰنِ الرَّحِیْمِ

حامد اومصلیٰ و مسلماً، اما بعد!

حضرات انبیاء کرام علیہم السلام پر موت کا طاری ہونا قطعی ہے، کسی کا اس میں اختلاف نہیں، ”اَنْتَ مَيِّتٌ وَّ اِنَّهُمْ مَّيِّتُونَ“ الایہ اور قول حضرت صدیق اکبر رضی اللہ عنہ: ”قَدْ مَاتَ“ اس کے شاہد صدق ہیں، لیکن اس میں اختلاف ہے کہ انبیاء علیہم السلام کی موت سے حیات زائل ہو جاتی ہے یا صرف مستور ہو جاتی ہے۔ یعنی موت بمعنی رفع الحیاء ہے یا بمعنی سائر الحیاء؟ بانی دارالعلوم دیوبند حضرت نانوتوی قدس سرہ العزیز نے اپنے رسالے ”آب حیات“ میں دلائل سے ثابت کیا ہے کہ آپ ﷺ کی موت سے صرف حیات مستور ہوئی ہے، زائل نہیں ہوئی۔ آپ ﷺ کی موت کو عامۃ المؤمنین کی موت سے ممتاز قرار دے کر وضاحت سے لکھا ہے، رسول اللہ ﷺ کی حیات دنیوی علی الاتصال اب تک برابر مستمر ہے، اس میں انقطاع یا تبدل، تغیر جیسے حیات دنیوی کا حیات برزخی ہو جانا واقع نہیں ہوا۔ انتہی! لیکن اکثر محققین کے اقوال سے یہ معلوم ہوتا ہے کہ آپ ﷺ پر موت بمعنی رفع الحیاء طاری ہوئی۔ بہر حال حقیقت موت جو بھی ہو، علی اختلاف القولین یہ امر مسلم ہے کہ آپ ﷺ پر موت طاری ہوئی، لیکن ساتھ ساتھ یہ امر بھی علمائے اہل سنت والجماعت کے نزدیک مسلم اور مجمع علیہ ہے کہ بحالت موجود یعنی عالم برزخ میں آپ ﷺ جسمانی حیات سے زندہ ہیں، آپ ﷺ کی روح مبارک کا تعلق آپ ﷺ کے جسد عنصری کے ساتھ ایسا قائم کر دیا گیا ہے کہ اس دنیاوی جسد اطہر کے ساتھ (جسے اللہ تعالیٰ نے زمین پر حرام کر دیا ہے) تمام افعال و حرکات مثل سمع، بصر و بطش و مشی و کلام وغیرہا پر قادر ہیں۔ یہ عقیدہ کہ آپ ﷺ کا جسد اطہر ساکن وصامت قبر مبارک میں صحیح و سلامت موجود ہے اور اس سے افعال و حرکات کا صدور نہیں ہوتا، عقیدہ فاسدہ ہے اور تمام علمائے اہل سنت والجماعت کے عقیدے اور علمائے دیوبند کے مسلک کے خلاف ہے۔ حضرت العلامة العارف باللہ مولانا محمد عبداللہ صاحب مدظلہ العالی نے یہ رسالہ لکھ کر اہل حق کے اقوال کو اس ترتیب کے ساتھ جمع کر دیا ہے کہ منصفین، طالبین حق کے لئے کافی و دافی ہے۔ میں نے رسالے کا مطالعہ کیا ہے، مجھے اس کے مندرجات سے اتفاق ہے۔ اللہ تعالیٰ موصوف کو جزائے خیر عطاء فرمائے اور رسالہ ہذا کو قبول فرما کر عامۃ المؤمنین کے لئے ذریعہ ہدایت اور حضرت موصوف کے لئے ذریعہ ترقی درجات گردانے!

احقر الافقر

ابوالفضل محمود عفا اللہ عنہ

خادم الاقفاء والتدریس بقاسم العلوم ملتان

۲۱ جمادی الثانی ۱۳۷۷ھ بمطابق ۱۳ جنوری ۱۹۵۸ء
